

भेनरी

• कमल प्यारी

नंढिडी मुंहिजी हीअ भेनरी
प्यारी प्यारी हीअ भेनरी

रंग बिरंगी घघिरी पाए,
मुंहं ते मोटो तिलकु लबाए
कांच जूं चूड़ियूं, हार फुल्युनि सां
पाण खे कंडो सुंदर बणाए।
सुहिणी सुंदर हीअ सपकिडी
नंढिडी नंढिडी हीअ भेनरी।


नंढिडे हूंदे रांदि कईसूं
कडुहिं रुठासूं ऐं परतासूं
हुन थे पाण खे मूंतां घोरियो
वक्त सां बडिजी अठ्यां वधियांसूं
अजा बि अहिडी आहि सबाअिडी
नंढिडी मुंहिजी हीअ भेनरी।

बुढे बुडियुनि जी रांदि फिटायमि
कडुहिं त दाढो खेसि रूआरियुमि
पर जे कडुहिं व्याकुल हूंदी
चर्चनि सां थे खेसि खिलायुमि
अजा बि मूंते आहि चरी
नंढिडी मुंहिजी हीअ भेनरी

हाणि असीं को बार त नाहियूं
बारनि वारा पाण चवायूं
हुनजा मुंहिजा बार मिडियोई
तिनि खे हूब सां छातीअ लायूं
झुरे यादि में हीअ जिंढुडी
नंढिडी मुंहिजी हीअ भेनरी

विख

अप्रैल 2008 अंक-1



मिली आ मोकल

• डॉ हंदराज बलवाणी

मिली आ मोकल मौज वटूं,
घुमूं फिरूं बस घुमूं फिरूं।

कापियूं बंद ऐं बंद किताब,
हाणि न तिनि खे असल छुहूं।

कोन कबो को घर जो कम,
जिते वणे बस उते वजूं।

मस मस आहे छुट्टी मिली,
सजो सालु था लिखूंपढूं।

हाणि न खणबो धेल्हो एडो,
उन खे हाणे परे रखूं।

कीन शुबुह जो उथूं सवेर,
निंड मिठी, छो हंधु छडियूं।

कीन चवनि कुड्डु ममी पपा,
रांदि करियूं ऐं नचूटपूं।

विख

अप्रैल 2008 • अंकु - 1

ततीअ थधीअ काहि,
कान्हे वेल विहण जी

संपादक
•
गोपाल हासाणी

लेख

आसीस, पिट-परातो	डॉ जेठो लालवाणी	07
सिन्धी कोयल-भगवन्ती नावाणी	मीनल नरियाणी	30
मुंहिजी विदेश यात्रा	पुष्पा हेमराजाणी	34
नसीब जो भर्वसे	दया लखी जशनाणी	37
रंधिणे जो डॉक्टर		40
महा कवी 'सामी'	प्रो. लछमण हर्दवाणी	44
न वञ्जु लक्ष्मी माता	घनश्याम लालवाणी	53
संक्रमण ऐं ल्यूकेमिया		63
तकिया कलाम	नारायण बुधराणी 'साहिल'	65

कहाणियूं

इएं कीअं थो थी सघे ?	राधाकृष्ण भागिया	04
नई टीचर	तारा मीरचंदाणी	11
पोस्ट कार्ड	खीमन यू. मूलाणी	17
चौकी नं. 40	सोनी मूलचंदाणी बेलाणी	24
सोद	डॉ हंदराज बलवाणी	45
मोट	बंसी खूबचंदाणी	47
खुल्यलु खतु	गोपाल परवानो	55
गोमी	प्रेमलता ईदनाणी	61

कविताऊं

मिली आ मोकल	डॉ हंदराज बलवाणी	02
वेचारीअ जो वाइदो	राधाकृष्ण लालवाणी 'राही'	23
दांही थी कीन रहिबो	जेठानंद रायचंदाणी	33
नशो नीहं जो	डॉ रूपकुमार घायल	46
मोकल	कमल प्यासी	64
पापा	खीमन यू. मूलाणी	67
भेनरी	कमल प्यासी	68

स्वामी, प्रकाशक, मुद्रक, संपादक
गोपाल हासाणी
परम कल्याण, 61, ओम नगर, हलालपुर, भोपाल
घात प्रकाशित ऐं
ब्राइट प्रॉफिक्स एण्ड आर्कसोट प्रिंटर्स,
26 बी, प्रेस काम्पलेक्स, जॉन-1, एम.पी. नगर,
भोपाल खां मुद्रित

संपादकीय कार्यालय
परम कल्याण, 61, ओम नगर, हलालपुर,
भोपाल - 462030
फो. 9424412890

साहित्यानी वहिकार : 50/- रुपया
भोपाल खां ब्राह्मि लाइ टपाल खर्च : 30/- रुपया

इएँ कीअं थो थी सघे ?

कहाणी • राधाकृष्ण भागिया

कुझु दीहं अगु घर में वेठो होसि ऐं कुझु लिखी रहियो होसि त घरवारीअ घंटी बुधी दरवाजो खोल्यो। कंहिं सां गाल्हाए यकिदमि आवाज दिनाई, "साई तव्हां सां केरु मिलण आयो आहे।" मां लिखण जी टेबिल तां उथी बाहिर दरवाजे ते आयुसि। दिदुमि त हिकु वीहें एकिवीहें सालनि जो जवान दरवाजे ते बीठो हो। मां साणसि दांहं निहारियो, हुन हिंदीअ में पुछियो, "राधाकृष्ण भागिया तव्हां आहियो ?" मां खेसि कंधु लोदे हा कई ऐं खेसि अंदर अचण ऐं कोच ते वेहण लाइ चयो, हू अंदर अची वेठो।

मुंहिजी धरमपत्नी हुन लाइ विसकेट ऐं पाणी टेबल ते रखी वई। मूं खेसि पाणी पीअण लाइ चयो हुन पाणी पीतो ऐं टूटी फूटी सिंधी ऐं हिंदी में चयो, "मूखे खबर पई त तव्हां सिंधी सेखारींदा आहियो, सो मां तव्हां वटि सिंधी सिखण लाइ आयो आहियां। मूं संदसि नालो पुछियो जंहिं मां मालूम थ्यो त हू सिंधीअ माउ जो सिंधी ब्रार हो। मां खांउसि हीअं अचानक सिंधी सिखण जी चाह ऐं अजां ताई सिंधी न अचण जो कारण पुछियो।

हुन वरी अधो गाबरी सिंधी ऐं हिन्दीअ में जवाब दिनो। नंढे हूंदे खां ई अंगरेजी स्कूल में दाखिल कयो वयुसि। शुरुअ खां ई ममी ऐं पपा घणे भाडे अंगरेजीअ में ऐं कदहिं कदहिं हिंदीअ में गाल्हाईदा हुआ। मुशिकल सां दादी ऐं दादे जे वातां के सिंधी अखर बुधण में ईदा हुआ। घर जे वातावरण करे हू पिणि आहिस्ते आहिस्ते हिंदीअ में गाल्हाइण लगा। मां सुठी अंगरेजी गाल्हाईदो आहियां तंहिं करे मूखे पाण ते फखुरु थींदो हो। किनि छोकरनि-छोकरियुनि, किनि जालुनि खे जे सिंधी गाल्हाईदो बुधंदो होसि त खेनि पुठिते पयलु ऐं घटि सम्झंदो ऐं शायद नफरत बि कंदो होसि।"

मां खेसि ध्यान सां बुधी रहियो होसि। मूं संदसि दांहं अजब में निहारीदे पुछियो त पोइ सिंधी सिखण जो वीचार अहिडे माण्हूअ खे कीअं आयो ? हुन कंधु हेठि झुकाईदे जवाब दिनो, "दादा गाल्हि हिन रीति आहे मां इंजिनियरिंग कालेज में पढंदो आहियां। हिन महिने जे पहिरे 15 दीहनि में असांजी बंगलोर में हिक ट्रेनिंग हुई। हुन में बियनि कालेजनि मां ऐं बियनि शहरनि मां बि कुझु शागिर्द आया हुआ। असां अटिकल 25 शागिर्द ऐं 3 उस्ताद हुआसीं। हिक दीहं इएँ थियो त विंदुर (एंटरटेनमेंट) जे वक्त में उस्ताद चयो त हर हिक खे पंहिंजी मातृभाषा में हिकु गीत बुधाइणो आहे ऐं सभ खां पहिरीं पाण बंगाली भाषा में नंढिडो पर तमाम मिठो गीतु गाए बुधायो। मूखे लग्गो त सभिनी खे थोरे ई को मातृभाषा में गीत ईदा हूँदा। सो केतिरा गाईदा ऐं उन खां वधीक न गाईदा।

पर मुंहिजो अंदाजो गलत निकितो। सभई पंहिंजे वारे ते मातृभाषा में गीत गाइण लग्गा। पोइ को पूरो गीत त को अधूरो को तमाम सुठे सुर में भाव विभोर थी त को साधारण सुर में। पर हरको पंहिंजी मातृभाषा में गीतु गाईदो खुश पिए नजर आयो। पहिरीं मां निश्चित हुउसि पर हाणे मुंहिजी चिंता वधण लग्गी। मूखां अगु हिक जर्मन ऐं हिक जापानी शागिर्द जो वारो आयो हुननि बि पंहिंजी मातृभाषा में झूमंदे गीत गाया।

हाणे मुंहिजो वारो। मूखे गाइण लाइ इशारो कयो। मां हको बूको थी वयुसि। मूं चयो त तव्हांखे हिंदी या अंग्रेजीअ में गीत बुधायो। सभिनी जोर सां नो नो चयो। उनते उस्ताद चयो त ठीक आहे तोखे गीत न थो अचे त हिकिडा अठ दह जुमला पंहिंजी मातृभाषा में गाल्हाइ। मूं जदहिं शरम सां चयो त मूखे पंहिंजी मातृभाषा सिंधीअ में गाल्हाइणु न ईदो आहे त सभिनी खे अजब लग्गी वयो। केतिरनि जी जुवान मां हिकदम निकतो, "हाऊ इट केन बी, इएँ कीअं थो थी सघे।" सभई मूं दांहं घूरे अजब ऐं अविश्वास में निहारे रहिया हुआ। मां शरम खां पाणी पाणी थी वयुसि मूखां पोइ ब जण्णा बिया हुआ उन्हनि पिणि तमिल ऐं

कधी बोलीअ में गीतु गातो । कार्यक्रम पूरो थ्यो पर मूखे लग्गो मां सभिनी जो दोही आहियां ऐं सभई अख्यूं मूखे घूरे निहारे रहियूं आहिनि । बाकी ट्रेनिंग जी दींहनि में कुझु शागिर्द खास मूसां गदिजण आया ऐं पुछण लग्गो त सचु पचु मूखे पंहिंजी मातृभाषा न ईदी आहे ? हू इन गाल्हि ते विश्वास न कंदे चवनि प्या, 'इएं कींअ थो थी सघे ?'

उन दींहं जी उन बेइजती ऐं दुख मां पैदा थियल गैरत मां मूं पको कयो त मां पहियो कमु कंदुसि त वजी सिंधी सिखंदुसि । घर अची किनि खां पुछा कई । उन्हनि बुघायो त तव्हां सिंधी सेखारींदा आहियो सो तव्हां वटां सिंधी सिखण आयो आहियां ।

मूं प्यार मां संदसि मथे ते ऐं पुठीअ ते हथु फेरींदे चयो, "पुट्ट का बि चिंता जी गाल्हि कान्हे । देर आयो दुरस्त आयो । मां तोखे 15 दींहनि में सिंधी सेखारींदुसि ।" हू खुश थी वयो । बिए दींहं खां ई सिंधी सिखण अचण लग्गो, ब्यारु तमाम होशियार हो । संदसि गैरत हुन में जान फूकण जो कमु करे रही हुई । हू खूब महिनत करण लग्गो दहनि दींहनि अंदर ई हू सिंधी गाल्हाइणु, पढणु ऐं के कदुर लिखण सिखी वयो । मूं खांउसि पुछियो, "पुट्ट छा पंद्रहं दींहनि में केरु सिंधी सिखी थो सघे ?"

खुशीअ मां मुस्कराईंदे जवाब दिनाई, "हा, इएं थी थो सघे ।"

(साभार-हिन्दुवासी)

आसीस, पिट-पारातो

● डॉ जेठो लालवाणी

हीउ नंदा नंदा गुफ्ता ऐं नुक्ता थियन था उन्हन जो असरु, लोक विश्वास, मजिता निहायत ई घणी आहे । कुटुम्ब, पाडे ओडे जा वदा, बुजुर्ग, गुरु, ब्रहमण, अध्यापक, संत महापुरुष वगैरह हमेशह आसीसू दींदा ई आहिन । आसीस में बरकत पवणु, वदी उमर माणणु, तंदरुस्त जीवन धारणु, सुहागिणियुन जो सुहागु काइम रहणु, जीवन जे हर खेत्र में विकास ऐं वाधारो हासिल करणु, कमाइणु वगेरह जहिडियूं गाल्हियूं, विषय असां खे आसीस में नजर अचनि था ।

आसीसू बिन किसमनि जूं थियन थ्यूं । हिक जेका खुद मिले थी, बी जेका घुरी वठिजे थी ।

आशीर्वाद हमेशह उत्साहु ऐं आथत दींदड हूंदो आहे । आसीस शफी भाव सां भरपूर हूंदी आहे ऐं इनसानी भावनि जो इजहार कंदी आहे ।

असां अकसर दिटो आहे त चंडू जे दींहं नंदा चाहे नंढियूं नेठियूं, बुजुर्गनि खे, पाण खा वदी उमिर वारन खे पेरे पई आशीर्वाद वटंदयूं आहिन । पेरे पवणु हिक अदब जी निशानी आहे । जट्टहिं बि बाहिरां को महिमान घर में या वडी उमिर जो मिटु माइटु ईदो आहे, किथे गदिजंदो आहे त अंसी उन्हनि खे पेरे पई गदिजंदा आहियूं । पेरे पवणु असांजी सभ्यता जो हिकु अहम अंगु आहे ऐं इन खां असीं खुद व खुद जुडियल आहियूं । पेरे पवण जी रीत वदनि लाइ इजत, मानु-मरयादा सेखारे थी । अजु कल्ह पिणि चंड जे दींहं अकसर सिंधी बसत्युनि में ब्यार टोली ठाहे ओडे पाडे में पेरे पवण वेंदा आहिन ऐं वदनि खां आशीर्वाद हासिल कंदा आहिन । आशीर्वाद हासिल करण लाइ जप, तप, तीरथ-स्नान बि कया वेंदा आहिन । असांजे धार्मिक ग्रंथ पुस्तक, रामायण, महाभारत, उपनिषद वगेरह में आसीस, आशीर्वाद, पिट पारातनि, सिराप वगेरह जा अनेक मिसाल ऐं वाक्या मिलनि था । इहे लोक जीवन सां जुडियल मनोविज्ञानिक आधारित, लोक विश्वास ऐं लोक वहिवार जा अंग आहिन ।

सिंधी अकसर बुजुर्गनि, वदनि, संतनि, महापुरुषनि खे पेरे पई आशीर्वाद वठी पोइ ई कंहिं सुठे कार्य लाइ वेंदा आहिन। नई क्वारि जदहिं घर में ईदी आहे तदहिं सभिनी वदिडनि खे पेरे पई आसीस वठंटी आहे ऐं मुंहु देखारिण जी रसम अदा कई वेंदी आहे। जणिए वक्ति पिणि बार ऐं घोटु जदहिं दिख ते वेहंदो आहे उन वक्ति पिणि इहा रसम अदा कई वेंदी आहे। आसीस वक्ति आसीस दीदड ऐं वठंदड विन्ही जे चहिरे ते खुशीअ जा भाव हूदा आहिन। आसीस हथु मथे करे, मथे ते हथु रखी, पुठी ठपरे डिनी वेंदी आहे। इहो हथ जो घुहाउ हिक किसम जो आथतु ऐं विश्वास दियारीदो आहे ऐं उत्साह में इजाफो आणींदो आहे।

आसां ज्ञाणायो आहे त आसीस विन किसमनि जी थींदी आहे। जेका आसीस खुद व खुद मिलंदी आहे, उहा वधीक फलदायक हूदी आहे। घुरी वरितल आसीस एतिरी असरदार न हूदी आहे।

सुहागिण्युनि-नुहरिनि खे आशीर्वाद अकसर हिन रीति दिनी वेंदी आहे - सदा सुहागिण रहीं, वरु घरु माणी, वर घर सूधी खुशि हुजी शल, शल पटराणी थीं, पीघनि में लुदीं, सव पुटेटी थीं, छजु सोन जो पाई, सदाई तुंहिजे सींध जो सिंदूर काइमु रहे, शल घोट जी बांहुनि में वजी वगेरह।

क्वारियुनि कन्याउनि खे वरी सुहिणो, सुडोल, बहादुर घोटु मिलण लाइ आसीस कई वेंदी आहे - शल राम जहिडो पति मिलई, शल सपननि जे राजकुमार सां सेज माणीं, शल सुहिणे राजकुमार जी राणी वणीं, पीघनि में लुदी, शल नोकर पाणी भरियनि, भलो भागु माणीं वगेरह।

वदी उमिर ऐं तंदुरुस्त जीवन धारण जू आसीसू वरी लि रीति आहिन - शल जवानी माणी, शल सौ साल जिई, दुख्यो दींहं न दिसीं, कदहिं बि को कोसो वाउ न लगई, शल वदी उमिरि माणी, शल पुटन-पोटनि वारो थीं।

माउर अकसर पुटनि खे वरी हिन रीत आसीस कंदियूं आहिन-लिखी पढी अकाबरु वणीं, शल भगवान दुखडो दूर करियई, सदाई वाग-बहार रहीं, सदाई वदनि जी आज्ञा में रहीं, पढी लिखी काबिल वणीं,

सदाई हर कम में अगिरो रहीं, दुख्यो दींहं न दिसीं, ईश्वर भली कंदो, तुंहिजा सभु कष्ट कटींदो वगेरह।

संत महापुरुष अकसर हिन रीत आशीर्वाद दीदा आहिन - सुमति अचेई, भगवान भली करियई, भरियो भागु थियई, घर में सुख शांति कायम रहे, धंधे-वापार में बरकत पवे, कुटुम्ब-कबीलो वधंदो रहे, शल ईश्वर तुंहिजी गोद भरे, तुंहिजे अडण में पीघो लुदे, सदाई तुंहिजी जीत थिए, शल तुंहिजी जय जयकार थींदी रहे वगेरह

आसीसू खुशी, विश्वास में इजाफो त आण्युनि थियूं पर गदोगदु सुखमय जीवन ऐं उजवल आईदह जो विश्वास पिणि दियारिन थियूं। आसीस-आशीर्वाद विकास ऐं वाधारे ऐं बहिवूदीअ जो झरणो आहिन जेके दुखनि, कुशलनि, तकलीफुनि, मुसीबतुन ऐं बीमारीअ में आथतु, राहत, शांती, बख्शियुनि थ्यूं ऐं अगिते वधण लाई आमदह पिणि कनि थ्यूं।

अकसर घर जो नंडो-वदो कंहिं शुभ कार्य लाइ या सफर लाइ वेंदो आहे त अकसर घर जे कंहिं न कंहिं भातीअ जे मन मां निकरी पवंदो आहे त जेदांहं पेरु, तेदांहं खेरु।

लडाईअ जे मैदान में सिपाहियुनि ऐं लडाकनि खे जदहिं विजयी भव चयो वेंदो आहे तदहिं हुन जो उत्साहु वधी वेंदो आहे ऐं हू जोशोखरोश सां लडंदा ऐं दुश्मन खे मारींदा आहिन।

आसीस ज्यां पिट-पारातो पिणि नंढिडा-नंढिडा गुफता ई आहिन, जेके सदाई नफी भाव जो इजहार कंदा आहिन। उहे दिसण में नंढा हूदा आहिन पर नोकदार तीर ज्यां गहिरो घाव कंदा आहिन। जदहिं को इनसानु हद खां वधीक दुखी थींदो आहे, जदहिं कंहिं सां बेइसाफी, अत्याचार, अन्याउ, विश्वासघात थींदो आहे, जदहिं को दोस्तीअ, मिटी माइटीअ जी ओट में पुठीअ में छुरो हणंदो आहे या जदहिं कंहिं इनसान खे बिना कंहिं वाजवी सबव हद खां वधीक गुसो दियारवो आहे, चेडाइवो आहे तदहिं ऐं जदहिं लाचारी, मुफलिसी हद खां वधीक परेशान कंदी आहे, अहिडियुनि मनोविज्ञानिक हालतुनि में नुकसान पहुचाईदड,

दुखाईदड, चुभंदड, अण-वणंदड, अण-चाहियल जहरीला वेण, गुफ्ता जेकी जवान मां पर दिलि जे गहिरायुनि मां निकिरंदा आहिन, उहे पिट-पराता सद्विजंदा आहिन। सिरापु वि हिन ई किसम जो आहे।

नूहं जद्वहिं ससु खे हद खां वधीक हेरान परेशान कंदी आहे, तद्वहिं ससु जे मुख मां अकसर ही गुफ्ता बुधण में ईदा आहिन - मां नथी पुजी सघां, शल पेटु पुजंदुइ, शल कोढी थी, किनी कोढी थी मरंदीअ, निपुटी कंहिं जाइ जी, वजी खूह में पउ, मुंहिंजे पुजण जी जाइ कान्हे, शाल साई को पुजई, लोढे मरंदीअ वगेरह।

माउ जद्वहिं पुट ते काविडजंदी आहे ते चवंदो बुधियो आहे - धूडि पाइ, छाई पाइ, गाटे भगा, शल नांग ते पेरु पवेई, टंग भजई वगेरह।

अकसर माउर ऐं ओरतू इहे गुफ्ता छोकियुनि लाइ पिणि कतव आणीद्यूं आहिन - छिनी छोरी थी वगेरह।

छोकियुनि जे मुख मां वरी ही गुफ्ता बुधिवा आहिन - कहुर पवेई, निभागा वजी खूह में पउ, शल चोटीअ भरि किरिं, भिभु फाटेई, टंडो थीं, माइट मरनी, कंध में किली लगई, शल कीडा पवनी, किनो कोढो थी मरीं, बला ते पेर पवेई, शल वि मुंहीं बला दंगेई, शल सरीर में कीआं पवनी वगेरह।

हीअ वेण बुधंदड जे दिलि में गहिरो घाव कंदा आहिन, खतरे जी भावना खे उजागर कंदा आहिन ऐं आत्म विश्वास धोदे छदींदा आहिन ऐं पाण वधीक गुसो दियारे वधीक-वधीक बुरो, गलत गाल्हाइण लाइ आमादह कंदा आहिन। पिट पारातो दिलि जे कमजोरीअ जो अहसास आहे। अकसर कमजोर इनसान इन जो वधीक सहारो वठंदा आहिन, पिट ऐं पारातो जिंदगीअ में किनि गाल्हियुन खे नासूर जो रूप वि देई छदींदा आहिन। पिट लाइ असां वटि हिक चवणी आहे त "माउ ऐं गुरुन जो पिटयो कद्वहिं न छुट्यो।" चवंदा आहिन पिट सां घर जा खूह ऐं मटनि जो पाणी सुकी वेंदो आहे।

नई टीचर

कहाणी - तारा गीरचंदाणी

"अडे बाबा, सजो वक्तु आरसीअ अगियां बीठी आहीं। वेचारी आरसी ई तोखे दिसी दिसी थकिजी पेई आहे। हाणे बाबला, आरसीअ ते रहमु करि।"

पर सोनीअ ते असर छो थो थिए, मूरगो अखियूं मचकाईदे दादीअ खे चयाई, "तव्हां वि मूं जहिडा सुहिणा हुजो हा त आरसीअ में पंहिजी शिकिल दिसंदा रहो हा। 'स्नो व्हाइट' जी ममी कान आईने खां पुछंदी हुई, सचु पचु बुघाइ मूं खां वि का सुहिणी?"

अठनि वर्हयनि जी सोनी, सन्हिडी, डिधी, सुहिणी, नखरेली जीन्स टाप में ऐं खुडीअ जी जुती पाए आईने अगियां अलग अलग पोज ठाहे पिए पाण खे एडमायर कयो।

दादीअ खफे थी चयुसि, माण्हें खारे बुहर करे छदियो अथेई। असां कद्वहिं खुडीअ जी जुती दिठी कान हुई। माण्हें तिदि जेदी छोकरीअ खे खुडीअ जी जुती वठी दिनी आहे।

सोनी चयो, "वदी ममी, खुडीअ जी जुती न खुडीअ जो सैंडिल चओ, तव्हां खे त कुझु वि न थो अचे।" "बराबर, सम्झ त भगवान सजी अजु जे पितिकिडन बारन खे देई छदी आहे।"

सोनीअ दादीअ जे गले में बांहूं विझी खेसि चुमंदे चयो त "भगवान जा असीं प्यारा बार जो आहियूं।"

सोनीअ जो सुभाउ ई कुझु अहिडो हो, दाडी चंचल, सजो दीहूं पेई नचंदी टपंदी हुई। अजा टी.वी. या रेडियो ते गानो चालू ई न थियो त हुन नचिणीअ जो नाचु चालू। अगियां पुठियां टंगूं बांहूं इऐं पेई फेराईदी जणु रबड जी गुदी आहे। न रूगो नाच गाने में भडु हुई, पर सागिए वक्ति

पढाईअ में वि घटि कान हुई। क्लास में अकसर पहियो नम्बर ईदी हुई। सालियाने जलसे में खेसि हिक बिनि आइटम में पार्ट जरूर मिलंदो हो।

हिक दीहं स्कूल मां मोटी त उदास पे लगी। माणसि पुछियो "छो अजु मुंहिजी बकबकी धीअ चुप छो आहे?"

सोनीअ मुंहं कौडो कंदे चयो, "ममी, अंसाजी क्लास टीचर जे हसबेंड जी बदली विए शहर में थी आहे, उनजे बदले में जेका नई टीचर आई आहे, सा सफा खडूस आहे।" खनु तरसी वरी चयाई, "तोखे खबर आहे ममी त खडूस कंहिं खे चवंदा आहिन?" ममी अणजाणाई देखारींदे चो, "मूंखे कहिडी खबर?"

सोनीअ चयो, "मुंहिजी साहेडी राधिका आहे न उन्हीअ चयो हीअ टीचर खडूस आहे। सभिनी ते हरुभरु पेई गुसो कंदी आहे, मूंखे त पहिरिं दीहं खां ई पसंद कान्हे।" पोइ मुंहं चिदो कंदे चयाई, "ऐं मूं खे प्यार वि कान करे।" दीपा चयुसि, "तो जहिडे प्यारे बार खे पाणेही प्यारु करण लग्दी। संदसि होमवर्क बिल्कुल सुठे नमूने करे वेंदीअं ऐं संदसि सबकु चडीअ तरह यादि करे वेंदीअं त हुन जी फेवरिट बणिजी वेंदीअं।"

वाकई सोनी दिलि लगाए पढाई करे वेंदी हुई जिअं नई टीचर जी फेवरिट बणिजी सघे। हफते खन खां पोइ सोनीअ सागी टीचर जी दांहं कंदे चयो, "मां त हाणे रोज पको यादि करे वेंदी आहियां पोइ वि हुन मूं खे हटाए शिवानीअ खे मानीटर कयो आहे।" मुंहं कौडो कंदे चयाई, "आइ हेट माय न्यू टीचर।"

ममीअ सम्झाईदे चयुसि, "इएं टीचर लाइ न चइबो आहे, तोखे खबर आहे त प्यार कबो त प्यार मिलंदो ऐं नफरत कबी त मोट में"। सोनीअ जुमलो पुरो कंदे चयो, "नफरत मिलंदी।" ममीअ चयुसि, "त अजु खां वठी त् टीचर खे प्यार कंदीअं।" सोनीअ चयो, "ओ.के. ममी"।

छह महिना गुजरी वया, सोनीअ वरी कदहिं टीचर जी दांहं कान कई। वक्तु गुजरंदो रहियो थोरनि दीहंनि खां दीपा दिटो त सोनी सुबुह जो उथण वक्ति दाडो वक्तु थी वठे। हूंअं त हिक सद ते टिपु देई उथी

खडी थीदी हुई ऐं पंहिंजो पाण त्यार थीदी हुई। दीपा खे हिन बार सां को वि प्राब्लम न हो। हाणे त स्कूल मां वि मोटंदी हुई त जणु थकल ई थकल। न उहा घिलविलाई, न उहो उत्साहु, न उहा बकबक.....। हिक दीहं त स्कूल मां मोटंदे, थेलहो रखंदे, चकरु आयुसि ऐं किरी पेई।

वस पोइ त डाक्टर ऐं दवाऊं। वीमारी घटिजण जे मागु वधंदी रही, छोकरीअ में उहा सघ न लभे जो पंहिंजो थेलहो वि खणी सघे। केदांहं वया संदसि नाच गाना, सभु जणु छू मंतर थी वया। होम्योपेथी, ऐलोपेथी, एक्यूपंकचर, एक्यूपेशर। लखनऊ जूं अस्पतालूं, दहलीअ जूं अस्पतालूं, इलाहाबाद में रहंदा हुआ उते जा डाक्टर त आजमाया ई हुआऊं।

अलग-अलग डाक्टर, अलग-अलग राया। हिकिओ ई वारु, माउ पीअ जो बार में साहु।

आखिर बाम्बे में हिंदूजा हास्पिटल में डाक्टर जोशीअ जो नालो बुधी, धीअ खे उते वठी वया। डाक्टर सभु जाचूं करण बेदि चयो त मूंखे लगे प्यो जुवेनाइल र्यूमेटोमेटाइड आर्थ्राइटिस अथसि, जेतोणीकि टेस्ट में कुझु वि कोन निकितो आहे। माइट मूरगो वधीक परेशान।

कंहिं डाक्टर दोस्त जी सलाह सां सेकंड ओपीनियन लाइ ब्रीच कैंडी हास्पिटल में चाइल्ड स्पेशलिस्ट राजू खूवचंदाणीअ वटि वया। डाक्टर चयो त, सोनी जूं टेस्ट सभु ठीक आहिनि, हिन बार खे को स्ट्रेस आहे, दिमागी तनाउ आहे। माइट वापस इलाहाबाद मोटी वया, मतलब त परेशान, नाउमीद, निरास। ऐतिरो भिटिकण खां पोइ मर्ज जी सही सुजाणप मिली न सघी। हाणे त सोनीअ खे अकेलो वि कोन छदींदा हुआ। रांदि रूंदि करण वि कान वेंदी हुई, केदी महिल वि चकर अचेसि ऐं किरी पवे। दीपा हाणे सोनीअ सां गदु सुमहण लगी।

हिक रात दीपा बुधो त हूअ निंड में विफिली रही हुई, "आइ विल किल यू" दीपा घबिराइजी वई भांयाई त को खराब सपनो दिटो अथसि। खेसि धूंघारे उथारण जी कोशिश कयाई। हुन हिकु खिनु अखियूं खोल्यूं, निंडाखिडी आवाज में चयाई "छा थियो?" ऐं पोइ वे खिनु माउ खे भाकुर पाए सुम्ही पेई।

बिए दीहं दीपा पुछियुसि "रात को खराब सपनो दिठो होइ छा?" चयाई, "न न ..।" दीपा चयो, "निंड में पे चयुइ, आइ विल किल यू।" सोनीअ चयो, "मूं त को बि सुपनो कोन दिठो, मूं त कुझु कोन चयो।" दीपा वधीक गाल्हि खे डिघेडियो कोन पर संदसि अंदर में घंटी वगी त कुझु त जरूर आहे।

बिए दीहं घणो ई प्यार करे, तरह तरह जो दलिबा देई खांउसि पुछण जी कोशिश कयाई, पर हूअ अहिडो कुछे जहिडी भिति। दीहं पोइ सोनीअ जी हालत वधीक बिगडजंदी रही हाणे रोज दीपा सोनीअ खे स्कूल खुद छदिण वेंदी हुई। स्कूल जो थेल्लो बि दीपा क्लास रूम में पहुचाए ईदी हुई। प्रिंसीपाल संदसि बीमारीअ खां वाकिफ हुई। क्लास टीचर खे बि चयलु हो त हूअ होमवर्क न करे अचे त खेसि का बि सजा न दींदा। हेल्थ ग्राउण्ड ते हुनन इहो सभु कबूल कयो हो।

हिक दीहं संदसि क्लास फ्रेण्ड शिवानी साणसि घर में मिलण आई। अगु में बि बू ट्रे दफा सोनीअ सां गदिजण आई हुई पर सोनीअ मुंह कोन दिनो होसि। सो अचणु छदे दिनो हुआई। अजु घणे वक्त खां पोइ माउ सां गदिजी आई हुई। शिवानी के दिसंदे ई सोनीअ जे हथनि पेरनि में झुनझुनी शुरु थी वेई, चकर आयुसि ऐं बेहोश थी किरी पेई। दीपा ऐं शिवानी जी माउ घबिराइजी देऊं। सोनी अघु बेहोशीअ जी हालत में बडबडाइण लगी, "आइ विल किल यू, आइ विल किल यू शिवानी।"

शिवानीअ जो चहिरो पीलो थी वयो, संदसि माउ बि घबिराइजी वेई। दीपा खुद बि विस्मय में पइजी वेई। पर खेसि कुझु कुझु अंदर में उमेद जागी त सोनीअ जी बीमारीअ जो को लागुपो शायद शिवानीअ सां आहे। सोनी जल्दी होश में आई, शिवानी ऐं संदसि माउ घर हली वेऊं। उन्हीअ दीहं दीपा सोनीअ खे चयो, "मूं खे सचु सचु बुधाइ त शिवानीअ सां तुहिंजी कहिडी दुश्मनी आहे, शिवानी तोखे छा कयो आहे।" सोनी चुपु। चप ई न चोरे।

दीपा चयुसि, "न बुधाईदीअं त मां तोसां जिंदगीअ भर कान गाल्हाईदसि, तोखे खबर आहे त ममा जेकी घवंदी आहे सो करे देखारीदी आहे।"

सोनी घबिराइजी वेई। माउ जे हंज में मुंहं लिकाए चयाई, "शिवानी सुठी छोकरी आहे पर मूंखे शिवानी कान वणंदी आहे छो जो नई टीचर शिवानीअ खे तमामु घणो प्यारु कंदी आहे। जदहि क्लास में मां हमेशह पहियो नम्बर ईदी आहियां ऐं शिवानी पंजो-छहों नम्बर ईदी आहे, तदहि बि मूंखे हटाए शिवानीअ खे मानीटर कयाई। सालियाने जलसे में सिंडेला जो पार्ट सभिनी टीचर्स चयो त मूंखे मिलणु खपे, छो जो मां शिकिल जी सुहिणी आहियां ऐं सन्हिडी बि अहियां ऐं मूंखे पार्ट चडी तरह यादि बि हो पर नई टीचर जिदु करे शिवानीअ खे उहो पार्ट दियारियो। हूअ टीचर जी फेवरिट आहे जदहि मां हर गाल्हि में शिवानीअ खां होशियार आहियां पढाईअ में, रांदियुनि में, ग्राइण में, डांस में, मूंखे हुन ते डाढो गुसो आहे। सोनीअ जा दुंद कर्टजण लगा, चहिरो लाल थी वयुसि, मुठियूं भीकोडिजी वयसि, चयाई, ममा, "आई हेट माइ टीचर, आई हेट शिवानी, आइ हेट माइ स्कूल, आइ हेट एवरीबडी।"

दीपा जा वाजुत वजी वया, हेदो जहर भरियलु हो हिन पितिकिडे बार जे दिल में ! ऐं हेदिडी खसीस गाल्हि तां। बिए दीहं दीपा प्रिंसीपाल वटि वेई ऐं खेसि हकीकत खां वाकिफ कयाई। नई टीचर खे बि घुरायो वयो, नई टीचर बि बुधी विसी थी वेई। हुन सपने में बि कोन सोचियो हो तो संदिस पासखातरी करे बार जे दिमाग ते एतिरो गहिरो असर पियो हूंदो। नई टीचर दीपा खे खातिरी दिनी त हूअ पाणेही हिन बार जे दिल दिमाग मां इहो जहर कडंदी।

बिए दीहं नई टीचर ऐलान कयो त छह महिना शिवानी मानीटर रही आहे, ऐं बिया छह महिना सोनी मानीटर थीदी, ऐ सोनीअ खे पाण वटि सदियाई। सोनीअ खे पहिरीं त विश्वास ई न अचे, पर पोइ दाढी खुश थी ऐं ठाठ सां टीचर जे पासे में अची बीठी ऐं रोव सां चयाई, "वेल घिल्डून, फ्राम टुडे आइ एम योर मानीटर।" सभिनी बारन ताडियूं वजायूं।

हफते खन खां पोइ इंटर स्कूल काम्पिटीशन में केतरन स्कूलन जी राग, डांस ऐं ड्रामा काम्पिटीशन हुई, 'रेड राइडिंग हुड' ड्रामा जूं त्यारियूं थियण लगियूं। शिवानीअ भांयो त नई टीचर संदसि नालो वटंदी पर नई

टीचर सोनीअ जो नालो वरितो । सोनी ठरी पेई, हूअ वरी ध्यान सां पढण लगी । हाणे सोनी ई टीचर जी फेवरिट हुई । दिसंदे-दिसंदे सोनीअ में तब्दील ईदी वेई । संदसि सिहत सुधरण लगी, किथे वेई बीमारी, किथे वेई झुनझुनी, किथे वेई र्यूमेटाइड आर्थाइटिस । हाणे हूअ पंहिंजो थेल्लो पाण खणी सघंदी हुई । संदसि नाच, गाना, बकबक चालू ... आरसीअ अगियां बीहणु ऐं नखरा चालू ।

दादीअ बयुसि, "अडी बाबला, एतिरो आरसीअ दांहं निहारीदीअ त आरसी ई भजी पवंदी ।

♦♦♦♦♦

एवरेस्ट

सन 1852 खां अगु दुनिया जी सभ खां ऊंची चोटी जी जाण कान हुई । भारत जे गणितज्ञ ऐं सर्वेयर, राधानाथ सिकंदर पहियो भेरो 1852 में एवरेस्ट खे दुनिया जी सभ खां ऊंची चोटीअ जे रूप में पहिचाण कई । हुन चोटीअ खां 240 किलोमीटर जी दूरीअ तां त्रिकोणमिति गुणप जे आधार ते टेलीस्कोपिक माप कई । उन वक्ति चोटीअ जी ऊंचाई 30,000 फुट खां मथे मंजी वेई । उन वक्ति हुन चोटीअ जो नालो पीक XV (चोटी 15) हो । भारत में उन वक्ति जे सर्वेयर जनरल सर एन्ड्र्यू वा सन् 1865 में इन चोटीअ जो नालो भारत जे अगुणे सर्वेयर जनरल जॉर्ज एवरेस्ट जे नाले ते माउण्ट एवरेस्ट रख्यो ।

माउण्ट एवरेस्ट नेपाल जे खेत्र में आहे । नेपाल में इन चोटीअ खे सागरमाथा बवंदा आहिनि । चोटीअ जो तिबती नाले चोमो लंगमा आहे जंहिंजो अर्थ आहे 'दुनिया जी माता' । पर तंहिं वक्ति नेपाल ऐं तिबत में परदेहियुनि जो वजणु बंद हुआ ऐं सर एन्ड्र्यू वा खे स्थानीय नालनि जी जाण न हुई ।

पोस्ट कार्ड

कहाणी • स्वीगन यू, मूलाणी

मूं वटि टपाल कुझु ससु ईदी आहे । हर रोज शाम जो आफीस मां अची चांहि जी चुश्की वठंदो वेंदो आहियां ऐं टपाल वि दिसंदो वेंदो आहियां । इहो मुंहिंजो नेमु आहे । उन दींहं वि टपाल दिसी रहियो होसि जो मुंहिंजे हथ में हिकु पोस्ट कार्ड अची वयो, लिख्यलु हो - आदरणीय दादा, असां गरीब आहियूं, असीं बेहद शाहूकार हुआसीं, असां जो वदो दुकान हो, लेकिन असां खे बेहद घाटो पयो । घाटे जी पूराई लाइ असांखे पंहिंजो घरु ऐं दुकान विकिणणो पयो । अजु असां मसवाणी मकान में रहूं था, पर मसवाड देई कोन था सघूं । असां हिकु वेतो खाऊं था त बिए दांहं निहारियूं था । अत्हां कुझु माली मदद कयो त जेकर को नंदो वदो धंधो शुरु करे पंहिंजो पेटु गुजरान कदूं । भगवान अत्हां खे गंज दींदो । असां गरीबन त दया करियो । कार्ड में घणो ई कुझु लिख्यलु हो । आरजियूं नीजारियूं कयल हयूं । कार्ड में ऐडेस वि दिनल हुई - टेकचंद, 37, गोपाल कुंज, धरमपुरी, महाराष्ट्र ।

मूं पोस्ट कार्ड पढी पत्नीअ खे सदु कयो, "मोहिनी ।" हूअ आई, मूं खेसि पोस्टकार्ड दिनो, हूअ पोस्ट कार्ड पढण लगी । मूं पोस्ट कार्ड खेसि इनकरे दिनो जो मूं समझियो त शायद इहो खतु संदसि पेकाणे घर जे कंहिं सुजाणप वारे जो हूंदो । वरी दिलि में खयालु आयो त जेकदहिं इए हुजे हा त जरूर हू इन गाल्हि जो जिकिरु पंहिंजे खत में करे हा ।

मोहिनीअ खतु पढी पूरो कयो । मूं खांउसि पुछियो, "पढयुइ ?" "हा" हुन हामी भरी । मूं बीहर सुवाल कयो, "कंहि जो खतु आहे ?" "हूंदो अत्हांजे कंहिं वाकुफदार जो ।" हुन खफा थीदे जवाब दिनो ।

मां सोच में पइजी वयुसि । मोहिनीअ जो वाकुफदार वि कोन्हे त पोइ केरु आहे ? मूं दिमागु ते जोर दिनो, केरु थी सघे थो ? जरूर मुंहिंजो को वाकुफदार हूंदो लेकिन मूंखे कुझु समझ में न आयो ।

मां वरी टपाल दिसण में लगी वयुसि । टपाल दिसंदे वि दिमाग में वर वर टेकचंद जा खयाल हुरण लगा । मुंहिजे जहन में टेकचंद इएं छांइजी वयो हो जिअं सुबूह जे वदन खे कोहीडो ढके छदींदो आहे । मूं टपाल दिसी पूरी कई ।

मां सोचण लगुसि, को जरूरतमंद हूंदो वर्ना केरु थो एतिरियूं आजियूं, नीजारियूं करे । हर हिक इनसानु कंहिं मजबूरीअ खां सवाइ कंहिं जे आदो कंधु कोन झुकाईंदो आहे । जरूर का मजबूरी हूंदसि । मजबूरीअ लाइ वि ऐतिरो परे कंहिं अणजाण इनसान खे खतु लिखण में त का तुक नजर कान थी अचे । को घटि दिमाग माण्हू हूंदो । थी सघे थो नशेलो हुजे । नशेलन जो दिमाग वि घटि थींदो आहे, नशेदार चीजू पहिरीं दिमाग ते असर कंदियूं आहिन । इएं न हुजे हा त हूंद खतु ई न लिखे हा, पर वटसि ऐडेस किथां आई ? इन सवाल जो हलु वि मूखे मिली वयो, मुंहिंजू रघनाऊं अक्सर अखबारुनि/रसालानि में छपजंदयूं रहंदयूं आहिन । किथे का ऐडेस छपी हूंदी, उतां ऐडेस खणी खतु लिख्यो हूदाई । लेकिन कंहिं अण जाण माण्हूअ खे खतु लिखणु को सुठो त कोन्हे? अजु माण्हू घर वारनि ते हुजत हलाए नथो सघे, हिन किअं पराए माण्हूअ सां हुजत हली आहे । मगर हुजत अकसर प्रेमी ई कंदा आहिन । हू प्रेमी हूंदो, न इएं थी न थो सघे । कूडो दगाबाज हूंदो वर्ना खेसि उते को मदद न करे, उते वि जरूर सिंधी रहंदा हूदा । सिंधी त दानवीर थींदा आहिन, संदनि दानवीरता हर जगहिं मशहूर आहे । अजु वि मथुरा, हरिद्वार ऐं पुष्कर जा पंडा सिंधियुनि जी दानवीरता जी साराह कंदे न थकिबा आहिन । उते कंहिं खे चवे हा त हूंद को मदद न करेसि हा ?

मूं सजी रात निंड कान कई । असुर जो उथी विसतरे ते वेही रहियुसि । मोहिनी उथी त पहिरीं इहो सवाल कयाई, "छो अजु जल्दु उथिया आहियो ?"

"हा, मूखे सजी रात निंड कान आई आहे । सारी रात टेकचंद जे बारे में सोचे रहियो होसि, अजु मां खेसि मनी आर्डर सां पैसा दियारे मोकिलींदुसि ।"

"कहिडो टेकचंद ?" मोहिनीअ खां पोस्टकार्ड वारी गाल्हि विसरी वई हुई ।

"कहिडो टेकचंद ? जंहिं जो काल्ह पोस्ट कार्ड आयो हो ।" मूं खेसि याद दियारींदे चयो ।

"पोस्ट कार्ड, अजा ताई अक्हां खे पोस्ट कार्ड याद आहे, तक्हां जो केरु थिए?"

"को वि न ।"

"त पोइ मनी आर्डर मोकिलण जी कहिडी जरूरत आहे?"

"वेचारो परेशान आहे, कुझु मदद थी पवंदसि ।" अजा मूं एतिरो मस चयो त मोहिनी असुल शीकिजी वेई ।

"अक्हां वि के गहेला था दिसिजो । भला को इएं वि कंदो आहे तक्हां के भामाशाह आहियो जो राणे प्रताप खे मदद कंदा । हिन दुनिया में अहिडा केई ठगु आहिन जेके शरीफ माण्हुनि खे लुटींदा रहन था । अक्हां मर्द माण्हू थी इहा नंटी गाल्हि नथा समझो ?"

मां चुपचाप मोहिनीअ जो भाषण बुधंदो रहियुसि । हुन बीहर चयो, "बुधो मतां कदहिं मनी आर्डर मोकिलण जी भुल कई अथव । किथे कंहिं ओडाह में न अडिजी वजो । अजु उहो जमानो कोन्हे, जदहिं चइबो हो करि भलो त थिए भलो । अजु जमानो आहे, भलाई करि जूट सां त फेरे हण पट सां ।" हूअ एतिरो चई विसतरे तां उथी खडी थी ।

मोहिनीअ जा अखर बुधी मां डुजी वयुसि, मूखे संदसि लफजनि में वजनु लगु । सघु पघु जमानो बदिलजी वयो आहे, अजु जमानो आहे करि भलो त थीए बुरो । उन खां पोइ मां इन गाल्हि ते सोचणु बंद करे छदियो ।

अजा महिनो खनु ई मस गुजरियो त वरी टेकचंद जो बियों पोस्ट कार्ड अची पहुतो । मजमून लगुभगु सागियो हो । अलबत पहिरिं पोस्ट कार्ड जो जिकिरु वि कयलु हो । इएं वि लिख्यलु हो त जेकदहिं मां मजबूर न हुजां हा त जेकर अक्हां खे एतिरी वेनती न कयां हां । मूं पोस्ट कार्ड खणी पासीरो रखी छदियो । मोहिनीअ जा अखर मुंहिजे जहन में तरी आया, भलाई करि जूट सां त फेरे हणे पट सां ।

तंहिं खां पोइ जरे घटि हर महिने टेकचंद जा खत अचण लगा । मां सभु खत हिक हंधि कटा करे रखण लगुसि । सोचियुमि त कदुहिं इन गाल्हि जी जाच कवी त इहो माण्हू केरु आहे ? हकीकत में जरूरतमंद आहे या न ? लेकिन सुस्तीअ विचां मां इहो कमु करे न सधियुसि । सतन अठनि महिनन खां पोइ खत अचणु बंद थी वया । विनि सालनि वैदि मू कटा कयल सभु पोस्टकार्ड फाडे फिटी करे छदिया ।

इन गाल्हि खे दहाको साल लंधे वया । हिक दींहुं मां पंहिजे दोस्त भेरुमल जी धीउ जी शादीअ ते नागपुर वयुसि । मूंखे बुधी अजब लगो त भेरुमल जी धीअ जी शादी धरमपुरीअ जे राजकुमार नाले छोकिरे सां थी रही आहे । मूंखे टेकचंद यादि अची वयो, घोटेता नागपुर अचण वारा हुआ । मां संदनि इंतजार करण लगुसि । घोटेता आया मां वाझ विझण लगुसि त को घोटेतो पासीरो मिले त उन खां टेकचंद जे बारे में हाल अहवाल वठां । आखिरि मूंखे हिकु नवजवान पासीरो नजर अची वयो ।

मूं खेसि राम-राम कई, हुन वि राम-राम जो जवाब दिनो, मूं खांउसि पुछियो, "अव्हांजो नालो ?"

"दयो" हुन मुख्तसर में पंहिजो नालो बुधायो ।

"अव्हां धरमपुरीअ में रहंदा आहियो ?"

"हा" हुन बिना कंहिं झिझक जे कई दिनो ।

"अव्हां धरमपुरीअ जे टेकचंद खे सुजाणो?"

"हा, उहो मुंहिंजो पीउ आहे ।" दुअे जो जवाब बुधी मां वाइडो थी वयुसि । मूंखे लगो जणु हुन मूं दांहुं मिक उछली आहे । मुंहिंजे मुंहं मां उमालक निकिरी वयो, "हां अव्हां टेकचंद जा फरजंद आहियो ?"

"हा साई, मां सेठि टेकचंद जे पुटु आहियां ।"

"छा कंदो आहे सेठ टेकचंद?"

"असां खे फ्रूट जो दुकान आहे, मिडेई पेदु गुजरान पया कदूं ।"

"धरमपुरीअ में बिया वि के टेकचंद नाले वारा माण्हू रहंदा हूंदा?"

मूं हुन खां वरी सवाल पुछियो ।

हू मूंखे तकण लगो । खन खां पोइ चयाई, "न" । दुअे जो जवाब बुधी मां सोच में बुदी वयुसि । मूंखे चुपचाप दिसी दुअे खां रहियो न वयो, हुन पुछियो, साईं गाल्हि छा आहे ?

"दोस्त, मां तोखां, तुंहिंजे पीउ टेकचंद जे बारे में कुछ पुछणु थो चाहियां ?"

"पुछो" हुन यकदम कई दिनो ।

"मां भोपाल मां आयो आहियां । दहाको साल खनु अगु सेठ टेकचंद जा मूं दांहुं पोस्ट कार्ड ईन्दा हुआ ।"

एतिरो बुधी दुओ मुस्कराइण लगो । मूंखे लगो त दुअे खे पोस्ट कार्डन वारी गाल्हि जी पूरी जाण आहे, हू मुंहिंजे नाले खां वि वाकिफ आहे । हुन सवाल कयो, "छा अव्हां हुनन जो जवाब दिनो ?"

"न" मां बिना के हबक जे चयो ।

"छो?" हुन बीहर मूं दांहुं सवाल उछल्यो, मां कोई जवाब न देई सधियुसि, बस एतिरो चयुमि, "इएं ई ।"

"जवाब त दियणु खपंदो हो ।" हुन परबोध दीदें चयो । मां लाजवाब थी वयुसि खन खां पोइ दुअे चयो, "साई, अचो साम्हूं होटल ते चांहिं था पियूं ।"

हू मूंखे बांहिं खां छिके होटल तरफ वठी हल्यो । "तव्हांजो पीउ मूं अण जाण शख्स दांहुं पोस्ट कार्ड छो लिखंदो हो ?" मूं होटल जे बेन्च ते विहंदे खांउसि वरी सवाल कयो ।

दुअे जी अखियुनि में गोढा तरी आया । हुन चयो, "इहे खत मां लिखंदो होसि जदुहिं असां जी हालत हीणी थी त बाबे जे दिमाग ते कुझु असर थियो, असां खेसि घर खां बाहिर ई कोन कदंदा हुआसीं, असां बुख मरण लगासीं । कंहिं मिट माइट वि साथु न दिनो । उन वक्ति मुंहिजी उमिरि 12-13 साल मस हुई । मूं पढणु छदे दिनो । मां खोमचो खणण लगुसि । हिक दींहुं मूंखे हिकु किताबु हथ अची वयो जंहिं में वदनि माण्हुनि

जी ऐडेसूं लिख्यल ह्यूं। मुंहिजे कचिडे दिनाग में आयो त छो कीन इन्हनि खां मदद घुरिजे। मां हर रोज पंहिजी कमाईअ मां हिकु पोस्ट कार्ड खरीद करे ईदो होसि ऐं हिक जणे खे खतु लिखंदो होसि। किनि थोरनि मदद कई। पैसो दिसी बाबे जी चिन्ता घटी। हू धीरे धीरे ठीक थियण लगो। हूं गादो वठी आयो ऐं फ्रूट जो कमु शुरु कयाई। अजु असां जो फ्रूट जो दुकान आहे, असीं खुश आहियूं।”

मां कुझु गाल्हाए न सघियुसि, चुपचाप टुए जी गाल्हि बुधंदो रहियुसि। मां हेरत विचां सोचे रहियो होसि त हू घटि उमिरि में वि केतिरो न संजीदह हो, केतिरो अजीम... केतिरो जहीन! मूंखे हुन जे साम्हूं पंहिजो वजूद इए महसूस थियण लगो जणु मां आसमान जे बुलंदीअ तां जमीन तरफ किरंदो प्यो वजा, किरंदो ई प्यो वजा, .. हेठि... हेठि ऐं हेठि।

फर्श तेसीं न भुणकंदा आहिनि,
जेसीं ईदो को जलजलो कोन्हे।

अर्जुन 'हासिद'

छा लाइ थो सदीं तूं कमजोर पाण खे,
ताकत खुदा दियण जी रहमत न थो छुटे।

शकु खिलनाणी

विश्वास वि का वदी चीज आ 'मोहन'
जिनि कयो से सभु माणींदा रहिया।

मोहन 'उदासी'

कूड सच आहिनि मिली वया पाण में,
खीर मां किअं खंडु खे गोल्हे कडां।

खीमन यू मूलाणी

वेचारीऊ जो वाइदो

शधाकृष्ण लालवाणी "राही"

तूं सुम्हिजाई न साजन, इझो मां अचां थी,
बचियलु आहे कमु बाकी, लाहे अचां थी।

आहे हंजा ते हिरियलु, न सुम्हंदो सदोरो,

लीले खो लोटे सुम्हारे अचां थी।

कटोरा ऐं थाल्हियूं रंधिणे में रूलंदा,
मले भांडा बर्तन, सजाए अचां थी।

सुबुह लाइ सभिनी जा, करे प्रेस कपडा,

सभई सेट ठाहे, संभाले अचां थी।

तुंहिजी आहे आदत, सुम्हिए खीरु पीअंदे,
विझी फोटो काढे, ठारे अचां थी।

बचियलु डुकु आ बाकी, विझी बर्फ प्याले,

पकोडनि सां पापड पचाए अचां थी।

सजो दींहुं हणा हद, बदन बूड हूंदी

करे अंग आला, सुकाए अचां थी।

सभई कम लाथाई, मुंहिजनि खोंघरनि में

बुधुमि पिए चयाई, अचां थी ... अचां थी।

सुबुह जो दुई चांहिं, दोरापे वारी, चयाई,

वाह सुम्हीं परं ? चयो माई अचां थी।

चौकी नम्बर 40

कहानी • सोनी मूलचंदाणी बेलानी

"इंसपेक्टर साहिब, इंसपेक्टर साहिब जल्दी कयो मूखे कम्पलेन लिखाइणी आहे।"

"खामोश, दिसीं कोन वेठो त मां अवल ई कम्पलेन्स लिखण में बिजी आहियां।"

"पर साहिब, मुंहिजी कम्पलेन तमाम जरूरी आहे।"

"चुप करे, हुनन सभिनी सां वेहु वजी। जदहिं तुंहिजो नम्बर ईदो तोखे कोठीदुसि।"

"तेसताई त साहिब देर थी वेंदी।"

"देर थी वेंदी। करीं थो चुप या कयांइ सलाखुन जे पुट्यां।"

हिके बुढे शख्स चयुसि, "शांत रहु पुट्ट, पोलीस वारा बि छा कनि, सभु माण्हू अचनि घोडे ते चदियो।"

"इहा गाल्हि कान्हे चाचा मां छा चवां मुंहिजी तमाम तमाम हद खां बाहिर या चवां इमरजेसी कम्पलेन आहे।"

पोलीस इन्सपेक्टर टोकबाजीअ सां, "ह्य भाई हिन जो टाइटेनिक जहाज बुदण वारो आहे ऐं इन लाइ असां खे आगाहु करण आयो आहे, वराबर न ? छा रख्यलु आहे उन में सोनु, पैसा या बम ?"

"तदुंहिं त साहिब चवां थो बुधु त सहीं, कम्पलेन लिखु त सहीं, दिल सां हंडाइ त सही, हंडाए कोइ एक्शन खणु त सहीं। मां हिन शहर जो रिसपांसीबल सिटीजन आहियां। मां ख्वामख्वाह तव्हां खे तंग कोन कंदुसि। विश्वास कयो, हिकु दफो बुधंदा त तव्हां बि वाइडा थी वेंदा। सांई मुंहिजी जाल गुम थी वेई आहे।"

"जाल तुंहिजी गुम थी आहे ऐं वाइडो मां थी वेंदुसि। तुंहिजी जाल सां मुंहिजो कहिडो वास्तो, पक तू सिंधी हूदें, छो त सिंधी मुडुस ई पंहिजन जालुन लाइ एतिरो उतावला हूदा आहिन। छो त हू खेनि खोड प्यार कंदा आहिन।"

"पर इंसपेक्टर साहिब इहो तव्हीं कीअं था जाणो त असीं पंहिजी जालुन खे खोड प्यार कंदा आहियूं ?"

"इहो तू न सम्झी सघंदे, फिलहाल तू साम्हूं साजे पासे टेबिल ते हवलदार वेठो अथेई उनखे पंहिजो कम्पलेन लिखाइ।"

"साहिब, हू त दाढो बिजी थो लगे। महिरबानी करे तव्हां लिखो शिकायत, मां आभार मजींदुसि।"

"लिखाइ भाई लिखाइ तव्हांजी जाती दुनिया में होशियार में होशियार आहे। तोखे सिंध्युन बाबत हिक गाल्हि जी खबर आहे। दुनिया मां अमरीका जदहिं चंड ते पहुती त हुनन आवाज बुधो जो हिक इनसान जो महसूस थ्यो। हू वाइडा थी वया त असीं पहियां इनसान आहियूं जो चंड ते पहुता आहियूं पर हिति असां खां अवल केरु ? हुनन लीओ पाए दिठो ऐं छा दिठारुं त हिकु सिंधी माण्हू उते पापड विकणी रहियो हो।"

"सचु साहिब, खुशीअ विचां मुंहिजो वजन वधी वयो।"

"पर ठीक आहे हाणे मुंहिजी झूटी पूरी, हींअर ईदुइ इंसपेक्टर चाकूमार, उन खे सभु सम्झाइजाई।"

पर साहिब ... छा नालो बुधायई चाकूमार, एतिरे में हवलदार हुन टेबल ते कम सांगे आयो जंहिं खां हुन बिए साहिब जे अचण लाइ पुछियो। हुन पहियांई त टेबल जे पासे में पान जी पिचकारी कबे पोइ चयाई चाकूमार नको, अवे गोलपरे साहब। इंसपेक्टर गोलपरे पहुची वयो। वाह छा पर्सनेलिटी, छा रोबस्ट, जेतिरो कद में डिघो ओतरो बदन में भरियलु। जेतलाई दुंद अछा, ओतरोई रंगु पको बिल्कुल शीदी।

अजा मां कुसु चवां चवां उन खां अगु आवाज बुधुमि - इंसपेक्टर साहिब, मुंहिजी कम्पलेन लिखो, जल्दी लिखो, असुल अजेंट, मुंहिजो घोटु गुम थी वयो आहे।

इंसपेक्टर जोर सां आवाज दिनो, "काय भांगर आहे ?"

हूअ बिना कंहिं खे बुधंदे हलंदी आई त सदु बुधंदे चयाई,

"अला अला तू केदाहुं गुम थी वेएं ?"

"मां केदाहुं गुम थी वेंदुस । गुम ई थ्यणो हुजे हां त 10 साल थोरो ई तोसां गदु रहां हां, पर तूं..."

"मां तोखे हमेशह चवंदी रही आहियां त फटफटी एतिरी स्पीड में न हलाइ, कदहिं इएं न थिए जो किथे किरी पवां ऐं तूं गादी हलाईदो हलु, दिस्सु थी न उहाई गाल्हि ।"

इंस्पेक्टर गोलपरे बिन्ही खे पंहिजे साम्हूं वेहारियों ऐं चयो त हाणे बुधाइ छा गाल्हि आहे ?"

साहिब मूखे न थो लगे त हींअर को मूखे कम्पलेन लिखाइण जी जरुरत आहे ।

"अछा, इहो कीअं ? छा हिति तूं टाइम पास करण आयो हुएं?"

"न साहिब, गाल्हि हींअ हुई मां ऐं मुंहिजी जाल मोटर साइकिल ते निकतासीं, मुंहिजे सोट्टे जे घर वअणो हो । बूई संभिरी मोटर साइकिल ते वेठासीं । हमेशह जियां हिन मूखे पकिडयो ... "

"पकिडयो... छो पकिडयो ?"

"साहिब पकिडयो. यानी झले वेठी, पंहिज्युन बिन्ही बांहुन जे घेरे में मूखे टाइम पकडे वेठी हूंदी आहे । अजु बि साहिब इएं ई थ्यो । बांद्रा खां मोटर साइकिल हलाईदो आयुसि ओचितो हीअ किथे किरी खबर ई न रही ।"

"खबर कीअं न रही, कूड थो गाल्हाई, हिन जी बांहुन जो घेरो, तूं उन घेरे मां आजाद थी वएं ऐं तोखे खबर बि न रही । हाऊ डूटइज पॉसिबल? मूखे त लगे थो त हत्या जो केस आहे ।"

"छा था चओ साहिब ! हत्या ! मां पंहिजी जाल खे, सर हाऊ केन यू इमेजिन दैट?"

"जे हत्या न त आत्म हत्या ।"

"न न साहिब मां आत्म हत्या छो कंदियसि? मां त ...सोचे बि कीन थी सघां । सालन जा साल असीं गदु रहिया आहियूं ।"

"मैडम, हिकु जाल ऐं मर्द भलि केतिरा बि साल गदु रहन त जरुरी नाहे त हू हस्वेंड वाइफ आहिन ।"

"ही इंस्पेक्टर साहिब, तव्हीं छा वेठा गाल्हायो?"

"मां बराबर ऐं टू दि पाइंट थो गाल्हायां । पहिरिएं तव्हीं बुधायो

तव्हीं पाण में केर आहियो, लिकाइजो न । असीं इनसान जे चहिरे मां हुनजो अतीत त छा मुस्तकबिलु बि ज्राणे सघंदा आहियूं । सबूत दियो त तव्हीं जाल मुडुस आहियो । सेटिस्केक्टरी प्रूफ न मिले त पोइ तव्हां खे डी.एन.ए. टेस्ट लाइ मोकिलीदासीं । डू यू गेट मी ? हीअ पोलिस चौकी नम्बर चालीह आहे हिति गूंगा गाल्हाइण लगंदा आहिन ऐं लंगडा नचंदा आहिन ।"

"छा कजे हाणे, ही त असुल अजीब टाइप इंस्पेक्टर आहे ।"

"खा..मो..श, आई वांट प्रूफ दैट इज आल मैडम ।"

"बुधो, दादा हरचन्द खे फोन कयो त हिति अचन ।"

"कमाल थी करीं । हुन बुजुर्ग ऐं बीमार खे अजाई तकलीफ दियूं । ही इहो त कबूल कंदा ई न .. इंस्पेक्टर साहिब तव्हीं एतिरो त कबूल कयो त वसंदड रस्तन ते हेतिरा स्पीड ब्रेकर्स जोडिया वया आहिन, उन में नरक पालिका हर हंधि रस्ता खोटिया आहिन । बारहं ई महिना रस्ता खोटियल वरी कचडो बि उते ई ।"

"सिर्फ नरक पालिका छो, ही महानगर टेलीफोन निगम वारा वरी घटि आहिन छा । अज्या म्यूनिसिपल वारा रस्ता जोडे बस कंदा मस त ईदा टेलीफोन वारा खोटण, खोटे पंहिजो कमु करे उहो खोटियल इएं ई छेदे वेंदा ।"

"शट-अप, तव्हीं अथारिटीज लाइ था गाल्हायो । (आहिस्ते) बिन्ही हिनन डिपार्टमेंट लाइ हजारें पब्लिक पारां केस दर्ज आहिन । ब्यो त ब्यो हिकु डिपार्टमेंट बीअ डिपार्टमेंट ते हावी आहे ।"

"साहिब तव्हीं चाहियो त असीं बूई वजूं ।"

"बिल्कुल न आखिर असां खे त हिसाब सां हलणो आहे । तव्हां कम्पलेन दर्ज कराई आहे । हाणे असीं पंहिजो कमु त कंदासी । जे तव्हीं सम्झो था त इन में नरक पालिका जी गलती आहे जो कचडे जा दिगु पयल हुआ त असीं उन्हन खे बि छिकींदासीं हिन केस में । आखिर हुनन ते का जवाबदारी कान्हे ।"

"हुनन सर पंहिजी कहिडी जवाबदारी पूरी कई आहे ?"

“पर मां तव्हां खे अर्जु कंदुसि तव्हीं पंहिजे जाल मुडुस हुजण जो सबूत दियो। अजु कल्ह अहिडा खतरनाक किंसा ऐं हादसा थी रहिया आहिन जो असी खुद दहशत में अची था वजू। हूंअं किथे तव्हीं बूई टेररिस्ट त कोन आहियो ?”

“अडे साहिव ही तव्हीं छा पया चओ। असीं पंहिजे शहर जा सुठा नागरिक आहियूं ऐं तव्हीं चओ था टेररिस्ट।”

इंस्पेक्टर हवलदार खे कोट्यो, “हिन जे मोटर साइकिल जी जाच कयो। काई बाक्स, काई बैग, कोई पार्सल या अहिडी का शय जीअं त हथियार वगेरह ए के 57, ए के 46 या आर डी एक्स का बि त हिनन खे अरेस्ट कयो।”

“पर साहिव ... तव्हीं असां ते विश्वास छो कीन था कयो ?”

“विश्वास ! विश्वास कीअं कजे। अडे अजु कल्ह तव्हां खे खबर आहे त डांस बार बंद आहिन। केतिर्यू न हजारन में बार गर्ल भिटकी रहियूं आहिन। जिंदगी बसर करणु हुनन लाइ मुश्किल थी पयो आहे। अहिडे में हुनन खे कोई बि कमु दियो यकदम मजिनि थ्यू।”

“हाणे कजे त छा कजे। ही त किथां खां किथे वजी पहतो आहे। हूंए घर वजी शादीअ जो वीडियो कैसेट खणी अचां पर पोइ ही दिसंदो किथे?”

“हा हिक आईडिया आहे मूं वटि जे तव्हीं मजो त।”

“हा हा चउ न, हिक बिए जी आईडिया त बुधणु ऐं मजणु घुरिजे।”

“तव्हीं हिन खे कुझु ऑफर छो कीन था कयोसि, शायद इन लाइ ई सभु कुझु करे रहियो आहे।”

“डे .. हा.. मां खणी आछ कयांसि बि पर सवाल कुझु वठंदो या जागिए कोई धारा न लगाए।”

“हूंअ चवणी न बुधी अथव, सोनारो माउ जी नथ मां न रहे, ही माण्हूं ऐं नाकार कनि ! इमपासिबल, असीं बि मुम्बईअ जी पैदाइश आहियूं। हिनन जो वठणु त तय आहे, हा मां थोरो परियां थी वजां। मतां मुंहिजी

हाजिरीअ में घणो न थोरो बि शरम अघेसि। हथु गरम थियण सां असांखे मुक्ती मिले।”

“उहो त बराबर आहे पर पक कान्हे त वठणु कबूलीदो या न। मुंहिजे ख्याल में गोपाल खे फोन कयांसि।”

“हू दिसो तव्हांजो मोबाइल खणी वेठो आहे, अलाए वापस बि दींदो या न।”

“मां त सोचियां थो त भजी हल्या हलूं। कीअं ?”

“भजी! अगु में ई थो चवे त आतंकवादी आहियूं, पोइ त विश्वास थी वेंदुसि।”

“साहिव ही दिसो असां बिन्ही जी शादीअ जो फोटो। असीं बूई जाल मुडुस आहियूं। असां जो हिकु पुटु बि आहे भीषम जो फिलहाल पंचगनी में पढंदो आहे। तव्हां खे हरुभरु ठोस सबूत खपे त असांजी शादीअ में जा टर्फ क्लब में थी हुई उते डीसीपी मिस्टर वाघमारे बि आयो हो। मुंहिजे ख्याल में इहो बि हिक सबूत थींदो।”

“अ....डे, डेपुटी कमीशनर आफ पोलीस वाघमारे साहिव ! बस बस बस। इन बारे में मां साहिव सां गाल्हाईदुसि। मां तव्हां खे छट्टण लाइ त्यार आहियां। तव्हीं कोबि नढो या वदो सबूत हिति हाजिर कयो, तेसताई भलि वजो।”

“हलु उथु, खबर पयइ त दिले पकडण करे छा त लफडा थिया।”

लटा धुअण लाइ पेशाब

दुनिया जे कुझु देशनि में कपडा धुअण लाइ पेशाब खे हिक डिटरजेंट वांगुरु वापरायो वेंदो आहे। पेशाब में अमोनिया घणी मात्रा में हूंदी आहे जेका अजु बि शयुनि जी सफाई लाइ वापराई वजे थी।

सिन्धी कोयल-भगवन्ती नावाणी

● मीनल नरियाणी

भगवान भगवन्तीअ खे सो सुर अता कयो
जंहे सुर मंडा ई भीतु हो कोयल अवल वयो
दातार दाति हुन खे दिनी, लाति लाजवाब
आवाज में असरु हुओ तासीरु अण-मयो

("आफताब")

रात जो अटिकल 10 बजे, बैरागढ जे पुराणी कपडा ऐसोसीएशन धर्मशाला जे सामहूँ मैदान में हजारें मर्द, मायूँ ऐं किशोर अवस्था वारा श्रोता कार्यक्रम जे शुरू थियण जे इन्तजार में हुआ ऐं मंच ते आसीन हुआ सदा-हयात (अमर) सिन्धी भाषा जो उपन्यास सम्राट श्री गोविन्द माल्ही, भगवन्ती नावाणी जंहे खे जनता प्यार ऐं सम्मान सां "सिन्धु जी बुलबुल" सदीदी हुई साजन वारा ऐ सदा-हयात (अमर) सिन्धी जो सुप्रसिद्ध कवि श्री कृष्ण राही। अचानक भगवन्ती नावाणी आलाप दुई गाइणु शुरू कयो, माहोल में मधुरिता अची वई। सभई श्रोता मन्त्र-मुग्ध थी बुधण लगा, कृष्ण राहीअ जे कविता खे स्वरबुध कयो वियो हुओ कविता जो बोल हुआ :-

वतन लाइ जान घोरी-पोइ बि थोरी

सिन्धियन जान न घोरी, वतन घोरे आया

गीतु जीअं जीअं गति पकिडीन्दो पिए वियो, श्रोताउन जा चहरा गंभीर ऐं अखियूँ आलियूँ थीद्यूँ पिए वयूँ ऐं आखिर में केतरन रोई दिनों ऐं लगभग हिर अखि गोदनि सां आली हुई। इहो हुओ ऐं आहे भगवन्ती जे आवाज जो असर। हीअ गाल्हि आहे १९६९ जी।

भारत ऐं चीन जे लड़ाई वक्त लता मंगेशकर हिकु गीत गायो हुओ 'ऐ मेरे वतन के लोगो' उन समें जेका श्रोताऊन जी हालत हुई साणी

हालत हुई भगवन्ती जदहिं 'सिन्धी वतन घोरे आया' गायो हुओ। भगवन्ती खे सुर सुठो त मां सरस्वतीअ दिनो हुओ पर राग जी (याने संगीत जी) पहिरी विद्या हुन मास्टर फतहचन्द (जो पाण हिकु सुठो गाईन्दड हुओ) खां वरती हुई।

विद्यार्थी जीवन में ई गोविन्द माल्हीअ जी पारखू नजर हुन ते पेई ऐं माल्हीअ भगवन्तीअ खे इन्हीअ दिस में अगिते वधाइण जो पको इरादो कयो। उन वक्त माल्ही स्कूल मास्टर हुआ। माल्ही सिन्धी संगीत जे खजाने में भगवन्तीअ रूपी हिकु अहिडो कीमती हीरो दिनो जहिंजी चमक ऐं ताबु अजु बि कायम आहे। भगवन्तीअ खे सिन्धी संगीत जे मैदान में वधाइण जो पूरो श्रेय श्री माल्हीअ खे आहे। हुन भगवन्तीअ जे सुरीले आवाज जे रस्ते असांजे सिन्धी भाऊरन खे, जेके सजे हिन्दुस्तान में टिडियल पखिडियल हुआ तिन खे, विश्व जी ऊची सिन्धी सभ्यता, संस्कृती, भाषा ऐं साहित्य खे सदाई कायम रखण जो सन्देश पहुचायो। माल्हीअ ऐं भगवन्तीअ उहो करे देखारियो जंहे लाई सिंधी समाज सदाई सन्दन अहिसानमंद रहन्दी।

अहिडीअ बहुगुणी कलाकार जो जन्म, पहिरीं 1 फरवरी 1940 में नसरपुर (जिते सिंधी अवतार भगवान झूलेलाल जो जनम थियो हुओ) जिले सेवहण सिन्ध में थियो। हुन सजे भारत ऐं भारत खां बाहिर, हांगकांग, सींगापुर, दुबई, मनीला, जकार्ता, कनाडा वगेरह देशन में सिंधियत जो सुठो ऐं असिराइतो प्रचार कयो, मठे ऐं शुध सिन्धी गीतन, लादन, टोहीडन, काफियुन जी वरखा कन्दी रही।

अटकल 500 खां बि मथे संदसि गायल गीत ऐं कलाम टेप थियल आहिनि, केतिरा H.M.V. जा रिकार्ड भरियल आहिनि, सिन्धी फिल्मनुन में मुख्य गायिका भगवन्ती ई हन्दी हुई। हिक सिन्धी फिल्म में अदाकारा, ऐ चइन (4) ऐकांकियुनि में अदाकारा, गीत गायल अथसि। आम तरह सजे भारत में खेसि "सिन्धी बुलबुल" चवन्दा हुआ। भगवन्तीअ सदा-हयात प्रसिद्ध लोक कवि परसराम "जिया" जे सुखमनी (सिन्धी तरजुमो) खे पहिजे मिठिडे सुर सां अहिडो सजायो जो अजु बि सिंधियुन जे घर

घर में सुबुह सवेले भगवन्तीअ जी गायल सुखमनी वदीअ सिक ऐं श्रद्धा से बुधी वेदी आहे ।

जदहिं वैरागढ जे "सिन्धी कला संगम" द्वारां भगवन्तीअ जो कार्यक्रम (दशहरा मैदान ते) थियो तदहिं हुन खे "सिन्धी कोयल" जो सम्मान ऐं खिताब दिनो वयो हुआ । भगवन्तीअ हर सिन्धी सेमीनार, जलसे, संगीत सभा या जनता द्वारा आयोजित कार्यक्रम में सिन्धी संगीत ऐं सिन्धी भाषा जो मान मथे कयो हुआ ।

ओचतो ई ओचतो हिक दींहु खबर आई भगवन्ती नावाणी हिन फानी दुनियां खे छदे प्रभुअ जे चरनन में पहुची वई, इहा 22 अक्टूबर 1986 जी दुखदायी घटना आहे । सिन्धी समाज खे वदो धधिको पहुतो । पर करे वि छा थो सधिजे । रजा ते राजी रहण में ई भलो आहे । सिन्धी संगीत ऐं लोक संगीत सां गदु गाइन्दडनि जे दुनियां में हिकु वदो खाल छदे वई, जो भरजणु दाढो मुशिकल आहे । भगवन्ती पहिजे मिठे सुर संगीत जे करे असां सभिनी जे दिलियुन में ऐं सिन्धी समाज में अमर आहे ।

गर्भ धारणु

विज्ञानियुनि हिक सर्वे खां पोइ वणदड जाण दिनी । उन्हनि जी खोजना अनुसार जिनि औरतुनि खे गर्भ धारण करण में तकलीफ थिए थी त उहे जीउ भरे आइसक्रीम ऐं खीर मां ठहियल शयूं खाइनि । उन सा गर्भ धारण करण जी संभावना बीणी थी वेदी आहे । इहो ध्यान दियो त इस्तेमाल थींदड शयूं घटि चरबी वारी न हुजनि । महिलाउनि खे गर्भ धारण खां पहियूं वधीक चरबीअ वारनि पदार्थनि ऐं आइसक्रीम खाइण सां शरीर में ताकत जो अंदाजो वधीक हूंदो आहे, गर्भ धारण में अचण वारी परेशानी वि घटि थींदी आहे । रिपोर्ट में साफ कयो वयो आहे त घटि चरबी वारनि खाधनि जो इस्तेमाल उल्टो असर विझंदो आहे । महिलाऊं घटि चरबी वारा खाधा खाइनि त उन में गर्भ धारण करण जी शक्ती 75 सेकडो घटि थी वजे थी ।

दांही थी कीन रहिबो

● जेठानंद रायचंदाणी

दुखु आयो या सुखु आयो, वक्तु वरी तंगि आयो
सूर खुशीअ सां सहिबो, दांहीं थी कीन रहिबो ।

आई अगियां जे मुशिकल भारी, चाहे अचे उमास कारी,
मस्त मलंगु थी रहिबो, दांहीं थी कीन रहिबो ।

वेढे भली वारी वजनि, किशती कुननि में घेरे वजनि
मुंहं मथे करे हलिबो, दांहीं थी कीन रहिबो ।

ताकत को आजमाए भलि, रोटीअ में जहरु मिलाए खणी
उजाड़ में चाहे अधिबो, दांहीं थी कीन रहिबो ।

शेखी चाहे शाही देखारिन, भली खणी जिन्दु अड़ाइन
तिनि खे दिसी पड़बो, दांहीं थी कीन रहिबो ।

मुल्क जो मां आहियां दीवानो, मौलाइ आहियां मस्तानो
कुर्बान थी वजिबो, दांहीं थी कीन रहिबो ।

मुंहिजी विदेश यात्रा

● पुष्पा हेमराजाणी

हिकडे दींहुं रात जो साढा दह लगा हुआ । मूं टीवी ते 'सास भी कभी बहू थी' सीरीयल पिए दिखे त टेलीफोन जी घंटी वणी । मूं दिल में चयो त हेदी महिल वरी कंहिजो अटो खुटो जो फ्रेन थो करे । आखिर बेदिल्यो मूं फोन खंयो त बिए पासे पुट्ट जो आवाज बुधुमि जेको अमरीका में रहंदो आहे । चयाई, "ममी ! तव्हांजी दाढी सिक लगी आहे इनकरे तूं ऐं पपा अमरीका में अचो ।"

मूं चयोमांसि त, "मूं तोखे पहिरीं ई चई छदियो हो त जदहिं का खुश खबरी हूंदी, यानी तोखे जदहिं बार जमंदो तदहिं ईदसि ।" तंहिं ते चयाई, "हा ममी, खुशखबरी त आहे । बारु अचण वारो आहे ।"

मूं खुशीअ मां चयोमांसि त इहा त दाढी सुठी खबर बुघाई अथई । पर मां हाणे अची छा कंदसि । बारु जमण खां पोइ छह महिना बारु पालण लाइ ईदसि । तंहिं ते पुट्ट चयो, "ममी, हाणे वि चार महिना घटि में घटि में अचु छो जो असां बई जाल मुडुस आफ्रीस मां दहें या यारहें बजे अचूं था । एतिरो त बई थकिजी अचूं था जो पोइ मानी रघणु न थी पुजे । हिते बम्बईअ वांगुर रघण वारियूं मांयूं त न मिलंदयो आहिन । रोज होटल मां मानी घुराए खाईदा आहियूं । मजो ई न ईदो आहे । अधु खाईदा आहियां ऐं अधु कचरे जो दबो खाईदो आहे ।"

दुर्गा (मुंहिजी नूंहं जो नालो आहे) चयो, "बराबर इनकरे ममी हूंअं वि त तव्हां बई रिटायर आहियो ।" अहिडे आवाज में गाल्हायो जो मां पिधिलजी वयसि ।

सुबुह जो घोट सां सभु गाल्हि कयमि । हुनन हिकदम अमरीका वजण जो प्रोग्राम ठाहियो । हिक दींहुं कुवैत एयरवेज जो जहाज असां खे पंहिजे देश मां उदाए अमरीका खणी वयो ।

असां उते चार महिना रहियासी । पुट्ट ऐं नूंहं चडो प्यार दिनो । हर हफ्ते जे छंछर ऐं आर्तवार बई दींहुं किये न किये घुमण वठी वेदा हुआ । पर तदहिं वि मूंखे पंहिजो देश भारत, पंहिजूं साहेडियूं, पंहिजा माइट

यादि ईदा हुआ ।

अमरीका में माण्हू पंहिजी ड्यूटीअ ते बिल्कुल पूरा आहिन । आफ्रीस में कमु दाढो ईमानदारीअ सां कनि था । हफ्ते जां पंज दींहुं दिल सां पंहिजी नोकरी या धंधो कनि था । बाकी व दींहुं छंछर ऐं आर्तवार आराम ऐं मजा माणीनि था । घर जी साफ सफाई कनि था छो जो हुते कम वारियूं मांयूं दाद्यूं महांग्यूं आहिन । हिक दींहुं जी साफ सफाईअ जा 80 डालर वठनि । हिते केतिरा बार पैसो कमाइण लाइ ई पंहिजे माइटन खे छदे वजण था । पोइ सालन जा साल मिलण वि कोन था अचन । शायद अमरीका में रहण जे करे पंहिजी दिल वि पथर जी थी वजे थी । पंहिजे माउ पीउ जी सिक वि नथी लगेनि । वरी वि संदनि माउ पीउ बुढा हूंदे वि मोह वसि थी बारन खे दिसण लाइ अमरीका वजण था । दुनियां में पैसो ई सभु कुझु कोन्हे ।

हुते हलण जो तरीको हितं खां बिल्कुल अलग आहे । हुते जा माण्हू दाढो आहिस्ते गाल्हाईनि । वियनि जो जोर सां गाल्हाइणु कोन वणेनि । हुते बींहुं जो कंहिं कम सां नूंहं जे कमरे में वजणो हूंदो हो त दर ते पहिरीं ठक ठक करणी पवंदी हुई । जेकदहिं कंहिं दींहुं भुल मां ठक ठक करण विना नूंहं जे कमरे में वयसि त पुट्ट उन वक्ति त कुझु न चयो पर पोइ अकेले में चई दिनो त ममी तोखे दरवाजो नॉक करे पोइ अंदर वजणु खपे । इहो हुतां जो नियम आहे ।

भली माण्हू हुते केतिरो वि कमाईनि था, मजा कनि था, होटल में खाईनि था, पर तदहिं वि हुनन जे चहिरे ते खुशी कोन दिसणु में ईदी आहे जेका भारत में माण्हून जे चहिरे ते दिसण में ईदी आहे । हमेशह अलाए कहिडे खयालन में हूंदा आहिन । आफ्रीस में त हेतिरा कलाक कमु करे ईदा आहिन वरी घर में वि अची कम्प्यूटर ते कमु कंदा आहिन ।

अमरीका में भारत वांगुरु प्रदूषण कोन्हे । जिते किये हरियाली दिसण में आई । चोधारी रस्ता साफ सिधा, किये वि खदा खोवा न । किस्में किस्में जा गुल पोख्यल । एतिरो सुठो वायूमंडल हूंदे वि मां त रोज दींहुं पेई गणींदी हुआसि त कदहिं थी मां पंहिजे देस वापस वजां । रोज

शाम जो बई बाहर घुमण वेंदा हुआसीं। नदी बिल्कुल भर्सा हुई। उते हिकु ब हिन्दुस्तानी लेडीज मिली वेऊं त असीं हिक बिए खे भाकुर पाए इए गदिजंदा हुआसीं जणु त सालन खां हिक बिए खे सुजाणंदा हुआसीं। पोइ हिक बिए खे टाइम बुधाए छदींदा हुआसीं त हिन जगहि ते रोज मिलंदासी। अमरीकन लेडीज त पाण खे शइ समझंदयू हुयूं। के के सिर्फ थोरी स्माइल दींदयू हुयूं। पर गाल्हाइण जी कोशिश न कंदयूं हुयूं। जेका हिन्दुस्तानी लेडी गदिजंदा हुई सा इए ई चवंदी हुई त मुंहिजे पुट्र या धीउ खे बार जाओ आहे। उन खे पालिण लाइ छह महिना मां आई आहियां, वरी छह महिना मुंहिजी सेणि ईदी पालिण लाइ।

हिते जाल मुडुस घर जो कमु गदिजी कनि। जेकदहि जाल खाधो रधे त घोट वरी किचिन साफ करे ऐं बासण पाणीअ सां धोई डिश वाशर में विझंदो आहे। आर्तवार दींहं वि बई गदिजी घर साफ कंदा। असांजे भारत वांगुरु न। सिर्फ जाल पेई सजो दींहं कमु करे, नोकरी करे, बार वि पाले ऐं घोट सिर्फ नोकरी करे ऐं घर में आराम करे।

हुते जदहिं वि प्यार करण लाइ दिल थिएनि त किथे वि हिक बिए सां घुम चट कंदा। असां हिन्दुस्तानियुन वांगुर पंहिजे जज्वातन खे दबाए रात थियण जो इंतजार न कंदा। हुते असांजे घर में हिकु सोफा सेट अहिडो हो जिते विहण सां ई मुंहिजा नूहं पुट्र हिक बिए खे प्यार करण लगंदा हुआ। इनकरे मां उन सोफा सेट जो नालो बेंड स्टेंड रख्यो हो। हुते जी मिटीअ में ई शायद प्यारु समायलु हो जो मुंहिजे नूहं पुट्र में छहन महिनन में कदहिं तू तू मां मां न थी ऐं न वरी असां बिन्ही जाल मुडुस में। पर जीअ ई असां हिन्दुस्तान जे एयरपोर्ट ते लथासीं उते ई असां बिन्ही जाल मुडुस में तू तू मां मां शुरु थे वेई।

इहा अथव मुंहिजी विदेश जी यात्रा।

जाण पंहिजी नाहि, बिए जी नूस नूस,
बडबडनि खे निति पराई हूस हूस।

हरी दिलगीर

नसीब जे भर्वसे

● दया लक्ष्मी जशनाणी

भारतीय समाज जे गिरावट जे कारणन मां हिकु आहे नसीब ते भारणु, नसीब जे भर्वसे रहणु। जदहिं इनसान नसीब ते विश्वास कंदो आहे त हुनजो कम करण में को उत्साहु न रहंदो आहे ऐं न लगाउ, नतीजे तोर हू पंहिजो कमु अधूरे मन सां ऐं आहिस्ते कंदो आहे। हुन जो विश्वास करम में घटि नसीब में वधीक हूंदो आहे।

उहो उनकरे थींदो आहे छो त नसीब जे भर्वसे ते रही करे हथ पेर हलाइण जी जरूरत कोन पवंदी आहे। 'नसीब में जेको हूंदो, उहो थींदो' अहिडी धारणा इनसान खे पंहिजो आईदह संवारण लाइ वधीक महिनत करण खां रोके थी। नतीजो हुनखे कम में वधीक वक्तु लगे थो ऐं सुटो मोको हुन जे हथमां निकरी थो वजे।

भारतीय समाज में अहिडी धारणा हुअण करे ई दास मलूका घयो आहे -

अजगर करे न चाकरी, पंछी करे न काम

दास मलूका कह गए सबके दाता राम

वाह ! छा सुंदर पातु थो पढाए दास मलूका। हाणे केरु हुन खां पुछे त छो जनाव अजगर कमु न कंदो आहे। छा पंहिजी जगहि ते चुपचाप वेठो हूंदो आहे ऐं हुन जो भोजन पाण हली करे चुपचाप हुनजे मुंहं में पवंदो आहे छा ?

अडे, अजगर खे वि पंहिजे शिकार जी तलाश में घुमणो पवंदो आहे। ध्यान दियणो पवंदो अथसि तदहिं वजी खाधो मिलंदो अथसि।

ऐं पखी ? दुनिया जाणे थी त सिजु उभिरण खां अगु पखी पंहिजन आखेरन मां निकरी भोजन जे तलाश में परे-परे भिटकंदा आहिन। ऐं दीहं भर महिनत खां पोइ हुनन जो पेटु भरजंदो आहे। पोइ चवणु त अजगर ऐं पखी कमु न था कनि, केतिरो न वदो कूड आहे।

अजगर, परखी, इन्सान कंहीं खे वि ईश्वर पंहिजन हथन सां खाधो खाराइण न ईदो आहे। पोइ वि इएं चयो वेंदो आहे त जंहि वातु दिनो आहे उहो खाधो वि दींदो। इहा चवणी वेचारन सादन गोठाणन में चवंदे बुधंदा आहियूं पर उहो चवण वारा इहो भुलजी वेंदा आहिन त वातु दियण वारे गदो गदु हथ पेरे वि दिना आहिन याने दियण वारे जो मतलब बिल्कुल साफ आहे त भाउ मुंहिजे भर्वसे न रहिजि। तोखे हथ पेरे दिना आहिन जंहि सां महिनत करे खाइजि।

जेकदहिं नसीब जे भर्वसे हलणो आहे त इनसान एतिरी भज डुक छो थो करे ? नसीब जे भर्वसे हथ ते हथ रखी वेही छो न थो रहे ?

कारण साफ आहे। सभिनी साह वारन वांगुरु इनसान जो मन वि हुन खे करम करण लाइ प्रेरणा दींदो अहो। जेकदहिं हुन जे मन में नसीब लिख्यल जी गुल्हिन न वेहारी वजे त हू पंहिजे मन जी प्रेरणा मां उत्साहित थी करे करमयोगी ई रहंदो।

जदहिं नसीब जे भर्वसे जी भावना असां जे मन में अचण लगी तदहिं खां असां जी सामाजिक ऐं आर्थिक हालत में गिरावट अचण लगी ऐं विदेशी असांजे मथां छांइजंदा वया। उन नसीब जे भर्वसे ते हलण सां असां पंहिजन रिशियुन मुनियुन जी सुठी चवणी ते ध्यान न दिनो। हिक विद्वान चयो आहे त 'सुस्ती इनसान जी वदी दुश्मन आहे त करम यानी कोशिश जहिडो बियो को हुन जो दोस्ते कोन्हे।' जदहिं इनसान कोशिश कंदो रहंदो त हुन खे दुख न थींदो। यानी करमयोगीअ खे सफलता मिलंदी आहे।

नसीब में लिख्यल हूंदो त पक मिलंदो उहो कांइर सोचींदा आहिन। नसीब खे छदे करे पंहिजी शक्तीअ ते भर्वसो रखंदासीं त सफलता पक मिलंदी। पर महिनत करण खां पोइ वि जेकदहिं सफलता न मिलंदी त उन में तव्हांजो को दोहु कोन्हे। पर जेकदहिं नसीब जे भर्वसे रही करे का कोशिश न कंदासी या अधूरे मन सां कंदासीं त असफल थियण ते तव्हां ई दोहदार थींदा।

चवण जो मतलब आहे जदहिं असां करमयोगी ऐं आशावादी आहियूं त सफलता असां जा चरन पक चुमंदी न त जीवन में असां सुखी कदहिं वि थी न सघंदासीं।

अजुकल्ह इनसान खे फकत भोजन ऐं कपडा न खपे पर हुन खे जीवन में सुखी ऐं सफल थियण लाइ घणो कुसु करणो थो पवे। उन करे जरूरी आहे त पंहिजो सुभाउ, पंहिजी सोच फेराए करे पंहिजे जीवन में उत्साहु, करम ऐं कोशिश अपनायूं। नसीब जो बहानो करे सुस्त जीवन ऐं उत्साह बिनां जीवन न गुजारियूं। तदहिं जीवन में सुखु ऐं सफलता मिलंदी। हुन खे याद रखणो आहे त हुन जो नसीब हुन जे हथन में आहे, मस्तक या हथ जी लीकुन में न।

ईश्वर में मुंहिजो पूरो विश्वास आहे। पर भगवान श्रीकृष्ण गीता में पाण चयो आहे, पंहिजो करम ईमानदारीअ सां करि, फलु मां तोखे पक दींदुसि, पर इहो हाणे दियां या पोइ, उहो मूं ते छदि, तूं सचो करमयोगी थीउ।

मीहं जो रिकार्ड

हिन्द महासागर में मेडागासकर जे ओभर पासे स्थित हिक द्वीप रीयूनियन आइलेंड्स जे फेक-फेक नाले स्थान ते दुनिया जी सभ खां वधीक बरसात थी आहे। 7 जनवरी 1952 जे दींहिं हिते 1800 मिमी बरसात पेई।

भारत जे प्रांत मेघालय जो चेरापूंजी स्थान घणी बरसात लाई प्रसिद्ध आहे। पर हिते सभ खां वधीक बरसात जो रिकार्ड 14 मई 1876 जो आहे जदहिं हिक दींहं में 1036 मिमी बरसात थी।

भारत जी आजदीअ खां पोइ जो रिकार्ड दिसिजे त भारत में दे भेरा हिक ई दींहं में घणी बरसात थी आहे -

मोसिमराम (मेघालय) 989 मिमी - 10 जुलाई 1952

चेरापूंजी (मेघालय) 985 मिमी - 13 सितम्बर 1974

मुम्बई (महाराष्ट्र) 944 मिमी - 26 जुलाई 2005

खंधिणे जो डॉक्टर - हेड

तव्हांजे रसोई में रखियल घणन ई मसालन जे विच में हिकु मसालो आहे हेड, जंहींजे बिना तव्हांजो खाधो बेसवाद ऐं बेरंग थी वेंदो आहे। विश्व में हेड जा लगभग 70 किस्म आहिन। इन मां लगभग 30 किस्म असां जे देश में पैदा कया वेंदा आहिन। हेड असां जे भोजन जो त हिकु मुख्य अंगु आहे ऐं छा तव्हां खे जाण आहे त हेड में अनेक दवाउन जा गुण बि हूदा आहिन।

अदरक वांगुरु हेड बि पाड जे गंडियुन मां प्राप्त थींदी आहे। हिक खास क्रिया जे दौरान हेड में खास रंगु ऐं गंध पैदा कई वेंदी आहे। पहिरीं गंडुनि खे पाणी में तेसिताई ओबारियो वेंदो आहे जेसिताई हू नरम न थी वजनि। चटक रंग जे लाइ पाणीअ खे सोढा या चूनो विझी क्षारीय कयो वेंदो आहे। चडी तरह पकल गंडुनि खे पालिश कयो वेंदो आहे। इन्हनि खे पीहे हेड जो पावडर ठाहियो वेंदो आहे।

हेड हिक महत्वपूर्ण दवा आहे। पर अकसर माणहू जाण जे अभाव जे कारण इनजो पूरो फाइदो न वठी सघंदा आहिन। वात, पीत ऐं कफ टिनि प्रकार खे ठीक करण जी शक्ती हेड में हूंदी आहे।

- ❖ गरम खीर में हेंड विझी पीअण सां बीमार खे खंधि मां आराम मिलंदो आहे।
- ❖ हेड जी नंढी गंडि खे जेकदहिं सेकु करे रात जो सुम्हण वक्ति मुंह में रखिजे त जुकाम, खंधि में फाइदो थींदो आहे।
- ❖ 2 ग्राम हेड जे चूरण में थोरो सेंधो लूण मिलाए, मुंह में विझी मथां गरम पाणी पीअण सां खंधि जो प्रकोप नष्ट थी वेंदो आहे।
- ❖ रात जो गरम खीर में हेड विझी पीअण सां दबियल आवाजु खुली वेंदो आहे ऐं गलो बि हल्को थी वेंदो आहे।

- ❖ इन्हीअ खीर में हिकु घमघो गीहु मिलाए दियण सां खंधि जुकाम पूरी तरह सां ठीक थी वेंदो आहे।
- ❖ वधियल टांसिल ते हेड लगाइण सां फाइदो मिलंदो आहे।
- ❖ मथे जे सूर में बि हेड लगाइण सां आराम मिलंदो आहे।
- ❖ जुकाम जे करे साहु खणण में दिकत थिए त पीठल हेड के तअे ते गरम करे उनजी बाफ वठो।
- ❖ जुकाम में हेड जो लेपु ठाहे निरिड ते लगाइण सां आराम मिलंदो आहे।
- ❖ हिक कोप चांहि में चुटकी हेड मिलाए पीअण सां मथे जे सूर सां गदोगदु कमर जे सूर में बि आराम मिलंदो आहे।
- ❖ हेड पंहिंजो पाण में हिक सुठी एंटिसेप्टिक बि आहे। कंहिं बि जखम ते हेड ऐं गरम तेल लगाइण सां उहो जल्दी ठीक थी वेंदो आहे।
- ❖ इहो त सभेई जाणंदा आहिन त अंदरुनी चोट लगण ते पीठल हेड खे गरम खीर में मिलाए इस्तेमाल करणु घुरिजे। साणु ई हेड खे चूने में मिलाए ताजे धक ते लगाइण सां वहंदडु खून बंद थी वेंदो आहे।
- ❖ धकु लगण ते रतु जमी वजे त हेड खे पाणी में पीहे गरम करे धक ते लगाइणु घुरिजे।
- ❖ हेड जी पोलटिस ठाहे सुजियल हंध ते लगाइण सां आराम मिलंदो आहे।
- ❖ मोच अचण ते चूने ऐं हेड जो लेपु ठाहे सूर वारी जगहि ते लगाइण सां फाइदो पवंदो आहे।
- ❖ लूण मिल्यल हेड जो दुंदण वांगुरु इस्तेमाल करण सां दुंदनि जी पीलाइण दूर थी वेंदी आहे ऐं मुहाडुनि में बि मजबूती ईंदी आहे।

- ❖ बराबर मात्रा में कारे लूण ऐं हेड जो इस्तेमाल पेट जी गैस खे दूर कंदो आहे।
- ❖ हिदिकी दूर करण लाइ थोरी चुटकी हेड पाणी में मिलाए पीओ।
- ❖ बराबर मात्रा में (लगभग 5-5 ग्राम) हेड ऐं मांहिं जी दाल जो पाउडर बुरंदड चिलिम मे रखी कश छिकण सां हिदिकी बंद थी वेंदी आहे।
- ❖ हेड में जहर मारण जो गुण वि आहे। कंहिं जहरीले जीत जे चकु पाइण ते तुरंत हेड खे गिही उनजे लेप खे लीमे जी रसु में मिलाए धक वारी जगुहि ते लगाइणु घुरिजे।
- ❖ गर्भवती महिलाक जेकदहिं नाएं महिने में लगभग 5 ग्राम हेड (पीठल) खीर सां गदु इस्तेमाल कनि त उनके तकलीफ घटि थींदी आहे। साणु ई बार जी सिहत वि सुठी रहंदी।
- ❖ अगर मोहीडनि-दाणनि जे कारण चमडी में खदा पइजी वजनि त हेड जो लेपु लगाइण सां जल्दु ई नई चमडी अची वेंदी आहे।
- ❖ हेड जी गुंठि जो घाटो लेपु एग्जिमा में वि राहत दियारींदो आहे।
- ❖ कंहिं वि फल जी रसु में 2-3 चमचा हेड मिलाए पीअण सां शरीर जी गरमाइश शांत थींदी आहे।

रसोई घर में कुझु नुस्खा

- ❖ पुलाव ऐं भाजी ठाहिण वक्ति पीजन खे साओ रखण लाइ उन में हिकु चमचो खण्डु ऐं हिकु चमचो लूणु विझी ओबारियो।
- ❖ इडली खे नरम ठाहिण लाइ हिकु चमचो नारेल तेल मिलायो।
- ❖ हथन मां थूम जी बांस खतम करण लाइ हिकु टुकरो अदरक कटियो ऐं हथन खे उन सां महिटियो।
- ❖ प्रेशर कुकर अंदिरां गंदो थी वयो हुजे त अंदर लीमे जी खलुन खे कुकर में उबारियो थोरी देर खां पोइ जदहिं कुकर खोलींदा त कुकर साफ मिलंदो।

- ❖ पता गोबी ठाहिण वक्ति उनजी बांस खे दूर करण लाइ उन में हिकु टुकरो ब्रेड विझो।
- ❖ बसर भुजण वक्ति उन में थोरी खंडु मिलाइण सां बसर जल्दी गाढो थी वेंदो आहे।
- ❖ मांहि जी दाल ठाहिण वक्ति उन में हिकु चमचो मिठो तेल मिलाइजे त दाल टेस्टी ठहंदी।
- ❖ किचिन जी टाइल्स साफ करण वक्ति ब चमचा खाइण जी सोढा खे स्पंज ते लगाए टाइल्स ते महिटण सां चमकी पवंदी। खाइण जी सोढा कुझु देर ताई लगल छटे दियो पोइ आले कपडे सां टाइल्स साफ कयो।
- ❖ भींडी में कुझु फुरा लीमे जी रसु मिलाइण सां भींडी वधीक नरम ऐं टेस्टी थींदी।
- ❖ चांवर ठाहिण वक्ति उनमें हिकु चमचो लीमे जी रसु मिलायो। चांवर वधीक अछा शैंका ऐं गुंढा न पवंदा।
- ❖ कंहि बासण में खाघो ठाहिण वक्ति खाघो सडी वजे ऐं बासणु खराब थी वजे त बबरायो न, वक्तु ने विआयो उन बासण में बसर जी स्लाइस ऐं पाणी विझी ओबारण सां सडियल शइ पाण निकरी वेंदी।
- ❖ पटाल में बेन्ना ओबारण वक्ति उन में थोरो लूणु विझण सां टुटंदा न आहिन।
- ❖ गुल गोबी ठाहिण वक्ति गोबी अछी रहे, उनजे लाइ हिकु चमचो अटो मिलायो।

महाकवी 'सामी'

• प्रो. लछमण हर्दवाणी

शाह लतीफ, सचल सरमस्त ऐं सामी सिंधी संत साहित्य जा ट्रे अमुल्ह रतन आहिन । भाई चैनराइ लुंड 'सामी' (1743-1850) महा कवी हो, जंहि पंहिजे गुरुअ जे ज्ञान, क्रिया ऐं वेदांत जे अभ्यास द्वारा पाण त आत्मज्ञानु पातो ई, साणु साणु उन जो रसु सिंधी समाज खे वि चखायो ।

कपडे जे धंधे में हूंदड सामी साहिब खे 107 सालनि जी वट्टी उमिरि मिली हुई । हिन साहिब 4000 खां मथे सलोक लिख्या, जे 'सामीअ जा सलोक' नाले सां मशहूर आहिन ।

इन्हनि सलोकनि में सामी साहिब सज्जो वेन्दात समझायो आहे । ब्रह्म, माया, जीव ऐं जगुत जी सबली सिंधी बोलीअ में व्याख्या कंदे विद्या, ईश्वर महिमा, सत्गुरु/संत महिमा, अज्ञानी, मुहबत, सिक, गुरुमुख वगेरह विषयनि ते बेहद असराइता सलोक लिखण वारो महाकवी सामी सिंधी साहित्य में अमर थी वयो आहे ।

सामीअ जा कुझु सलोक

माया भुलाए, विधो जीउ भरम में,
अणहूंदे दरयाह में, गोता नितु खाए,
सामी डिसे कीन की, मुहुं मदीअ पाए,
सतगुरु जागाए, त जाणी जुडे पाण सां ।

महान प्रबुलु माया, तरी सधे कोन को,
जंहि सिध, साधक, जोगी, जती, भव में भुलाया,
मनी वेटा पाण खे, कलपत जी काया,
सतगुरु छडाया, से सामी छुटा दुख खूं ।

दाडी देवाली, माया द्विठी मोहिणी
लुटे कयाई लोक जो, खजानो खाली,
सामी को सूरु बचो, आशिक अब्दाली,
पूरे गुरु पाली, दया जंहि दर्स जी ।

शोढ

कहाणी • डॉ. हूंदराज बलवाणी

जगुतराय रिटायर कयो त खेसि घडा पैसा मिल्या । घर जे सभिनी भातियुनि राय दिनी, "मसवाड जी जाइ में उमिरि गुजरी आहे । इन्हनि पेसनि मां हिकु मकान वठिजे ।"

सभिनी भातियुनि जे राइ मुताविक जगुतराय हिकु मकान खरीद कयो । टिनि कमरनि वारो सुठो मकान-रहण जी सभिनी सहूल्यतुनि समेत । सालनि खां पोइ पंहिजे मकान में रहण जो मसमस मोको मिली रहियो हो । इनकरे घर जे सभिनी भातियुनि शांती महसूस कई ।

कशादो मकान मिल्यो त हर कंहि पंहिजा पंहिजा कमरा तय करे वर्ता । जगुतराइ लाइ को वि कमरो वाकी न बचियो ।

"काई गात्हि कान्हे । जंहि में वारनि जी खुशी ।" जगुतराइ पंहिजे दिलि खे टुड दिनी ।

थोरा साल गुजरिया त जगुतराइ बीमार थी प्यो । खेसि अहिडी बीमारी थी जो डाक्टरनि हिन खे अलग कमरे में रखण जी सलाह दिनी । घर जे भातियुनि अगियां वट्टो मसइलो पेदा थियो । केरु खेसि पंहिजो कमरो दिए ? दिलि न हूंदे वि जगुतराइ खे हिकु कमरो मयसर करे दिनी वयो । जंहि दींहुं जगुतराइ खे हिकु कमरो मयसर करे दिनी वयो तंहि दींहुं खां घर जे भातियुनि मथां जणु आफत अची पेई । घर जे भातियुनि खे दाडी सोढ थियण लगी । अहिडी सोढ हुननि मसवाडी जाइ में वि महसूस न कई हुई । थोरे वक्त में सभु तंग थी प्या ।

हिक दींहुं जगुतराइ हीउ जगुत छदियो । जगुतराइ जो अंतिम संस्कार कयो वयो । आखिरी क्रियाकर्म पूरो करे सभु घर वापस आया । वापस मोट्या त सभिनी जो ध्यान जगुतराय जे कमरे तरफ हो ।

मोट

कहानी • बंसी खूबचंदाणी

"नर्स अभी और कितनी गोली खिलाओगी ? मैं तो तंग आ गया गोली खा खाके ।"

"अंकल गोली डाक्टर ने दी है जल्दी अच्छा होने के लिए । गोली बराबर लोगे तो जल्द ठीक हो जाओगे । अब मुंह खोलो ।"

केरला जी नर्स पंहिजे सोनारे मुंह ते खीर जहिडा डुंद चिमकाईदे किशिनलाल खे छेभ्यो ऐं पूर्यु सत गोरियु हिक बिए मथां खेसि फकायुं । किशिनलाल मजबूर हुआ । हू साम्हूं वारे पलंग ते पंहिजी घरवारी सुंदरीअ दाहुं निहारण लगो । जणु हू मदद लाइ बादाए रहियो हो । सुंदरी खेसि चुपचाप दिसंदी रही । हूअ भला करे बि छा पेई सधे !

मुम्बईअ जे बांद्रा उपनगर में लीलावती अस्पताल में दाखिला वर्ते किशिनलाल खे अजु पूरा नव दीहं थ्या आहिनि । ट्रे दीहं ते आपरेशन खां पोइ इंटेसिव केअर यूनिट में हुआ । हाणे पंजनि दीहनि खा अस्पताल जे सतें माडे ते हिक कुंड वारे कमरे में आहे, जितां बांद्रा जो समुंडु बि नजर अची रहियो आहे ।

किशिनलाल खे जल्दु थकावट अचण, पसीनो अचण ऐं छातीअ में सूर जूं शिकायतूं त चइनि पंजनि सालनि खां हुयूं, पर जदहिं तकलीफ वधी वयसि त पंहिजे फैमिली डाक्टर जे चवण ते हिन अस्पताल में ई हुन एंजिओग्राफी कराई हुई । एंजिओग्राफी फिल्म दिसी डाक्टर खेसि जल्दु बाईपास आपरेशन कराइण जी सलाह दिनी जो हुनजी दिलि जूं चार नसूं खराब थी चुक्यूं हुयूं ।

किशिनलाल जी आपरेशन कराइण जी मर्जी बिल्कुल कान हुई । अलाए छो खेसि लगी रहियो हो हू दिलि जो आपरेशन में बचंदो कोन । सुंदरीअ खेसि समझायो, "ईश्वर ते रखो, सभु ठीक थी वेंदो । अजुकलह दिलि जो आपरेशन रवाजी थी पेई आहे ऐं मुम्बईअ में त होशियार डाक्टर आहिनि । तव्हां हिमथ करे आपरेशन करायो । सभु सणाई थींदी ।

"घणी तकलीफ सां दीहं गुजारिया हुआसी" हिक चयो ।

"हींअर हीउ कमरो वरी असां जो ।" बिए चयो ।

"हा । हींअर जगहि जी तंगी न रहंदी" टिएं चयो ।

घणनि दीहनि खां पोइ सभिनी जे चहिरे ते सरहाई दिसण में आई हुई ।

बशो नीहं जो

डॉ रूप कुमार "घायल"

कयूं अहम खे गुम, दिल सां दिल मिलायूं,
अचु त नीहं वारी का दुनिया वसायूं ।

खतम कयूं हिकदम, सभु शिकवो शिकायत,
न तानो न तुनको ऐं न तीर हलायूं ।

सल्यूं हिक बिए सां पंहिजीअ दिल जा राज
असुलु खीरु खंडु थ्यूं, कुझु बि कीन लिकायूं ।

रुसण खे छदे हाणि, वधूं परचाअ दे
मजो आहि मुहबत में, दुनिया खे बुधायूं ।

अगु में त हुआसीं बई जणुकि नादान,
हली नेकु हाणे, समझदार सदायूं ।

विधाता रघियो आ, ही रिशतो असांजो
जनमनि जो उनखे, असीं बई बणायूं ।

संदसि गहिरे दोस्त जयराम वि हिमथ बुधायसि ऐं हू आपरेशन लाइ त्यार थी वयो । आपरेशन कामयाब वयो आहे ऐं डाक्टर जे चवण मुजिब हू बिनि ट्रिनि दीहनि में पंहिजे घर अंधेरी वजी सघंदो । हा, हू ब महिना पंहिजी सरकारी नोकरी ते न वजी सघंदो ऐं घटि में घटि छह महिना ध्यान सां हलिणो पवंदुसि ।

नर्स त गोरियू फकाए हली वेई । सुंदरीअ वि बिए पलंग ते लेटी अख्यू बंद करे छदियू । वियो को चाढो न दिसी किशिनलाल वि अख्यू बूटे निंड करण जी कोशिश करण लगो । लगभग कलाक खां पोइ हू छिर्कु भरे उथ्यो ऐं पंहिजी घर वारीअ खे सदण लगो ।

"सुंदरी, ओ सुंदरी, बुधीं थी ?" सुंदरी गहिरी निंड मां छिर्कु भरे उथी । घोट जे पलंग भर्सा अची चवण लगी, "छो कहिडी गाल्हि आहे ? डाक्टर खे सदु कयां ?"

न सभागी, डाक्टर जो कमु कीन्हे । मूं हाणे हिकु सुपनो दिठो आहे त मनोज अमेरीका मां हवाई जहाज में चढियो आहे ऐं सुभाणे मुम्बईअ पहुची वेंदो । सुभाणे शाम जो हू मूंखे दिसण जरूर ईदो । सचु बुधाइ सुंदरी, छा तोखे पंहिजे पुट्ट जी सिक कोन लगी आहे । मां संदसि मुंहं दिसण लाइ प्यो तडफां ।

"दिसो, तव्हां वरी वरी सागी गाल्हि करे रहिया आहियो । इहो सुपनो तव्हां ट्रिनि दीहन खां लगातार दिसी रहिया आहियो । तव्हां खे इहा खबर आहे त मनोज टेलीफोन ते चयो आहे त हू हिन वक्त मुम्बईअ कीन अची सघंदो जो हिन वक्त अमेरीका छदण ते हुन खे ग्रीन कार्ड मिलण में तकलीफ थीदी । हुन पंज हजार डालर वि मोकिल्या आहिनि, जिअं तव्हाजे इलाज में का तकलीफ न थिए । बारनि जी खुशीअ में ई खुश रहो । मनोज जे अमेरिका वजण ते सभ खां वधीक त तव्हां खुश हुआ । तव्हां खे नारेल जो पाणी दियां ?"

किशिनलाल थोरो वक्तु चुप थी वयो । यकटक छिति दांहुं निहारण लगो । सुंदरी जदहिं बाथरूम मां थी आई त घोट जी अखियुनि मां गोढा वहंदा दिठाई जे अस्पताल जे विहाणे खे आलो करे रहिया हुआ ।

सुंदरीअ जी अखियुनि में वि गोढा तरी आया ऐं मुंहं फेरे समुंड खे दिसण लगी । खेसि लगो जणु हीउ समुंड सुंदरीअ ऐं किशिनलाल जहिडे माणहुनि जे गोढनि सां बणियो आहे । तदहिं त खारो आहे ।

पाण ते काबू पाए, रए जे पलांद सां पंहिजा गोढा उघी, नारेल जो पाणी प्लास्टिक जी थेलीअ मां कढी गिलास में ओतियाई ऐं भर्सा वारीअ टेबल ते रखियाई । किशिनलाल पलंग ते विहाणे खे टेक देई वेही रहियो । संदसि अखियुनि में, संदसि पुट्ट जी यादि जा गोढा अत्रा चिमकी रहिया हुआ । सुंदरीअ नंढे ट्वाल सां घोट जा गोढा उघिया ऐं खेसि पाबोह मां नारेल जो पाणी पियारियो ।

किशिनलाल वरी गाल्हाइण लगो, "सुंदरी इहो त बुधाइ, पीउ खां वधीक छा ग्रीन कार्ड आहे ? मां जे मरी वजां त शायदि कुल्हो दियण वि कोन ईदो, इए चए त ग्रीन कार्ड मिलण में तकलीफ थीदी । छा इहा असां जे प्यार जी मोट आहे ?

सुंदरीअ घोट खे को वि जवाब कोन दिनो । हूअ स्टूल खणी घोट जे पलंग जे पासे में वेही रही ऐं पंहिजा बूई पेर हेठि मथे करण लगी । खेसि याद आयो त मनोज जदहिं नंढो हो त कीअं न खेसि लीली लावां कराईदी हुई । हू खिल खिल कंदे पंहिजूं नंढियूं बांहुं संदसि गले में विझी चुंबिडी पवंदो हो ऐं हाणे ... हाणे हू माउ पीउ खां हजारें मील परे, अमेरीका में ग्रीन कार्ड मिलण जो इंतजार करे रहियो आहे जिअं हमेशह लाइ माउ पीअ खां परे रही सघे । सुंदरीअ जे मुंहं ते घायल मुर्क कडवाहट जो रूप वर्तो । हुन पेर हलाइणु बंद करे छदिया ऐं घोट दे निहारण लगी जो छिति में अखियू खुपाए अलाए छा सोचे रहियो हो ।

"सुंदरी बुधु त" किशिनलाल मुंहं सुंदरीअ दांहुं करे चयो, "तोखे यादि आहे जदहिं मनोज दहन सालनि जो हुआ ऐं खेसि साई (जांडिस) थी पेई हुई । तदहिं मूं पूरा ब महिना मोकल वरती हुई । आफिस मां नोटीस वि आयो हुआ त जे नोकरीअ त न चढंदे त तोखे बरखवारस्त कयो वेंदो । पर मूं नोकरीअ जी का वि परवाह न कई ऐं जेसीं मनोज ठीक थी स्कूल वजण न लगो तेसीं नोकरीअ त न वयुसि । पोइ बे महिने खां पोइ वेष्णो देवीअ तां थी आयासी । तदहिं वि आफिस मां झगुडो करे मोकल वरती हुई । छा मनोज खे सभु विसरी वयो ?"

"हाणे छदियो झुनियुनि गाल्हियुनि खे, छो था मन खे दुखी कयो ।" सुंदरीअ घोट खे त झुनियूं गाल्हियूं यादि न करण जी ताकीद कई पर पाण माजीअ जे जार में उलझण लगी । खेसि यादि आयो जदहिं मनोज पंजें सालें जो हुआ त खेसि तेज बुखार थी वयो हुआ । मनोज जो पीउ आफ्रीस जे दूर ते बाहिर वयलु हो । तदहिं रात जो मनोज खे कंबल वेढे पाण डाक्टर वटि वठी वेई हुई । खेसि उन वक्त डाक्टर खे दियण लाइ पैसा बि कोन हुआ । मिथ मेड करे हिकु हफ्तो मनोज जी दवा करायाई । जदहिं मनोज ठीक थियो त पाण खे मलेरिया थी पयुसि । तेसीं ताई त किशिनलाल बि दूर तां वापस अची वयो ऐं सभु संभाले वरताई । बीमारीअ में मनोज कीअ न संदसि छातीअ सां चुंबिडियो रहंदो हुआ । उहे दुख ऐं हा, उहे सुख अजा बि दिलि जे कंहिं कुंड में लिकी वेठा आहिनि ।

"कीअं किशिन सेठ, कहिडा हाल आहिनि ? भाभी छो अजा अस्पताल खे चुंबिडिया पया आहियो ? हिते घर कढण जो इरादो अथव छा ?" जयराम जो कडाकेदार आवाज हुन नंदे कमरे में गूंजी उथ्यो ।

"अचु मुंहिजा दोस्त, जयराम । तुंहिजे अचण सां शायदि मनु बीअ पवे ।" किशिनलाल पंहिजे हथनि सां गोढा उघंदे पंहिजे दोस्त जो स्वागत कयो ।

जयराम किशिनलाल जो नंडपण जो यार आहे । गदु स्कूल वया, गदु कालेज वया ऐं नौकरीअ में बि सागीअ आफ्रीस में लगा । पर थारे वक्त में ई जयराम जो मनु नौकरीअ मां उचाटिजी वयो । हुन पंहिजे मामे सां वजी रेडीमेड कपडनि जो धंधो कयो । हाणे त चडने चढी वयो आहे ऐं सचो सेठ थी वयो आहे । पर किशिनलाल खेसि हमेशह जयराम करे सर्दीदो हो ऐं जयराम खेसि सेठ किशिनलाल ।

सुंदरीअ रए सां पंहिजा सुकल गोढा उघिया ऐं जयराम खे स्टूल ते विहण लाइ चई पाण साम्हूं वारे पलंग ते वेठी । जयराम पंहिजे दोस्त खे गोढा उघंदे ऐं सुंदरीअ जो उदास मुंहं त समझी वयो त हवा गोरी आहे । दोस्त जे भर्सा वेहंदे ऐं संदसि हथु पंहिजे हथ में वठंदे चयाई,

"किशिन सेठ, छो कहिडी गाल्हि आहे ? वरी भाभीअ सां कंहिं गाल्हि ते अटिक्यो आहीं छा ?"

"न यार, हाणे त अटिकण जा दींह गुजिरी वया । हाणे हिक बिए खे दिलासा देई काटिणा आहिनि । सुंदरी चवे थी मनोज अमेरिका मां नथो अची सघे जो हाणे अमेरीका छदण में ग्रीन कार्ड मिलण में खेसि तकलीफ थीदी । हाणे तूं बुधाइ जयराम, इहा अथई असां जे प्यार जी मोट । तोखे यादि आहे त जदहिं मनोज खे इंजीनियरिंग में एडमीशन वठी दिनी हुआमि कीअं न दे हफ्तो मनोज सां गदु या अकेलो हेदांहं होदांहं भिटिकंदो हुआसि । वी जे टी आइ खां वठी नई मुम्बईअ जा चकर काटिया । उन्हनि दींहनि में मूं मुशिकल सां निड कई हूंदी । सरकारी कालेज में त दाखिला पोइ मिली पर प्राईवेट कालेज में दाखिला लाइ मूं वटि पैसा बि कोन हुआ ऐं तो वटि पहियो भेरो पैसा उधारा वठण आयो होसि । तो त मदद कई । पर उहा मूंखे खबर त तोखां पैसा घुरण में मूंखे केतिरी तकलीफ थी हुई । उन वक्ति मनोज जे सदिके मां कुझु बि करण लाइ त्यार हुआसि ।"

एतिरो चई किशिनलाल वरी पंहिजे हथ सां गोढा उघिया । जयराम कुझु देर त चुप थी वयो ऐं पंहिजे दोस्त जे हथ खे थधिडा घुमाईदे पंहिजे कडक आवाज खे नरम कंदे चयाई, "हा मूंखे बिल्कुल याद आहे । बस सत अठ साल अगु जी त गाल्हि आहे । मूंखे इहो बि याद आहे त हेदी डुक डोड करण खां पोइ जदहिं मनोज खे सरकारी कालेज में इंजीनियरिंग जी दाखिला मिली हुई त तूं केदो न खुश हुएं । उन वक्ति तुंहिजे मुंहं ते खुशी जणु रक्स करे रहे हुई । तोखे जणु तुंहिजी तकलीफ जी कीमत मिली वेई हुई । छो तोखे उहा खुशी याद कोन आहे?"

कुझु देर ताई कमरे में खामोशी छांइजी वेई । नर्स हिकु भेरो लीओ पाए अंदर दिठो पर कमरे जी गोरीअ खामोशीअ खां शायद डुजी वेई ऐं अंदर कान आई । जयराम वरी पुठियां वेठल सुंदरीअ दांहं निहारियो ऐं चवण लगो, "भाभी मूं तव्हांखे ऐं किशिन सेठि खे घणे में घणो खुश तदहिं दिठो जदहिं मनोज नंडो हो । तदहिं तव्हां वटि पैसा बराबर कोन हुआ खुशियनि जा अंवार हुआ । पैसन ऐं खुशीअ जो घणो करे तालमेल

कोन रहंदो आहे। उहा खुशी तव्हां वटि किथा ईदी हुई ? मनोज वटां ई न?"

किशिनलाल पासो वराए दोस्त दांहुं मुंहं करे पलंग ते लेटियो रहियो। जयराम स्टूल पोयां करे अहिडे नमूने थी वेठो जिअं किशिन ऐं सुंदरी बिन्ही खे दिसी सघे। पोइ खादीअ ते हथु रखी, पेर अगियां करे चवन्न लग्गो, "यार, हिक गाल्हि यादि करि। असांजे बारनि असांखे अची कोन चयो हो त तव्हां असां खे पैदा कयो। हू त पाण सां खुशियुनि जा खजाना खणी ईदा आहिनि माउ पीउ खे दियण लाइ। जदहिं मनोज जाओ हुओ त तव्हां केदा न खुश हुआ। मुंहिजी मीनू जदहिं जाई हुई त असां वि केतिरो न खुश हुआसीं। नंदिडी मीनूअ जूं ख्वाहिशूं पूरियूं करण में मूंखे घणे में घणी खुशी मिली। जगु प्रसिघ चित्रकार विन्सेंट वैन गो जी जीवनी, 'जस्ट फार लाइफ' में हिक हंधि चयलु आहे - 'द जॉन आफ लव इज लविंग एन्ड नाट इन बेगिंग लव।'

असां जदहिं पंहिजे बारनि खे प्यार दियूं था ऐ संदनि तकलीफूं भजाए हुनन खे खुश दिसूं था त पंहिजी जिंदगीअ जी अनमोल खुशी पायूं था। असांजे बारनि असांजे घर में अची असां खे प्यार करण जो सुख देई छदियो आहे। उन खां वधीक कीमती मोट असां खे किथां मिलंदी मुंहिजा दोस्त ? इए चवंदे जयराम पंहिजे दोस्त जा बई हथ पंहिजे हथनि में झले थफकियूं दियण लग्गो। जयराम जे मुंहं ते मुश्क हुई पर संदसि अखियुनि में वि गोढा अची रुकिजी वया हुआ। चई नथो सघिजे त उहे गोढा दुख जा हुआ या खुशीअ जा ? या वरी पंहिजी धीअ मीनूअ जी यादि जा, जेका शादी करे बिए शहर में वजी वसी हुई"

दाल ऐं गाल्हि जेदी वधाइ तेदी वधे।
जंहिं घर उस न वजे, तंहिं घर डाक्टर वजे।
जदु ऐं फटु बधो भलो।

न वज्रु लक्ष्मी माता

● घनश्याम लालवाणी

दियारी जे वक्ति घरन में साफ सफरई जो समय हो। तिनि दींहन में मां भाजियूं वटण लाइ निकितो होसि। रस्ते ते हिकिडे हन्धि नाली जे मथां पथर ते अघ टुटल अवस्था में लक्ष्मी माता जी मूर्ती मूंखे निहारे पेई। उन मूर्तीअ खे दिसी मूंखे दाढो दुख थियो ऐं गुसो बि आयो। उन मूर्तीअ खे उतां खणी मां उनखे जल में परवान करण लाइ सिहोर नाके जे तलाव जे तरफ पंहिजा कदम वधाया ऐं मन में वीचार आया त असीं हिन मूर्तीअ खे पुराणी थियण जे करे घर जे बाहिरां फिटी करे छदियूं था ऐं बिनि दिनि दींहनि खां पोइ नई मूर्तीअ खे खरीद करे, घर में विराजमान करे प्रार्थना करियूं था त 'हे लक्ष्मी माता, घर में अचो।'

असी सभु धर्म जो मन सां पालन त कंदा आहियूं पर हिन तरफ ख्याल घटि थो वजे। देवी देवताउनि जूं मूर्तियूं, फोटू जिनि जी असीं पूजा कयूं था, अगरबत्ती घुमायूं था, तिनि खे पुराणो थियण सबबि बाहिर उछले था छदियूं। उहे ई फोटू, मूर्तियूं पोइ नालियुनि ऐं गंदगीअ में पयूं दिसण में अचनि।

इए ई अगरबत्तीअ जे पुडे ते शंकर भगवान, वीडीअ जे पुडे ते गणेश भगवान ऐं कपूर जे पुडे ते सरस्वती माता जो फोटू छापाए करे वापार कयूं था। इन गाल्हि ते वीचार करणु जरूरी आहे त इन शयुनि जो उपयोग करण खां पोइ इन पुडनि जो छा हाल थो थिए ?

असां पंहिजन कार्जन जिअं त शादी, मकान जे मुहुरत ते कार्ड छापाए गणेश भगवान जो आह्वान कयूं था। कार्ड ते गणेश भगवान, झूलेलाल ऐं गुरुनानक देव जा फोटू छापायूं था। कार्यक्रम थी वज्रण खां

पोइ इहे कार्ड कघरे जी दबीअ में उछिल्या वजनि था। छा असांजा देवी देवता असांजी अहिडी हलत ते खुश थी करे असांजे मथां महिर वसाईदा?

ईश्वर ऐं देवी देवताउनि खे असीं सर्वशक्तीमान समझी पूजुं था त उन जो इजत मानु भी रखणु जरूरी आहे।

मूंखे यादि आहे जबलपुर में हिकु वदो सेठ हो, जो हिन फानी दुनिया में हाणे कोन्हे। उहो सेठ सजे शहर मां नालियुनि मां, गंद जे ढिगुन मां, रस्तनि तां देवी देवताउनि जे फोटुन खे कठो कराए जल में परवान कंदो हो। इन लाइ फोटू कठा कंदडन मजूरन खे मजूरी दीदो हो।

असां सभिनी खे इन ते गहराईअ सां वीचार करणु घुरिजे। वधीक न पंहिजे घर मां ई शुरुआत करियूं ऐं कार्डन, पर्चनि ते देवी देवताउनि जा फोटू छापाइण खां अगु वीचार करियूं त कार्यक्रम थी वजण खां पोइ इन्हनि कार्डन, पर्चनि जो छा हश्रु थीदो ?

एक्स-२

एक्स-२ जी खोज कंदड महान वैज्ञानिक विल्हेल्म रांज्जन खे भौतिकी जो पहियौ नोबल पुरस्कार 1901 में दिनो वयो हो। रांज्जन में एतिरी त निहठाई भरियल हुई जो इन्हन किरणन जो नालो पंहिजे नाले ते रखणु पसंद न कयो ऐं 'एक्स' (अणजातलु) नालो ई भांयो। उन्हन एक्स-२ जी खोज के पेटेन्ट बि न करायो। उन्हन जी चाह हुई त सारी दुनिया इन जो फाइदो वठे।

खुल्यलु खतु

(हिक मुलाजिम जो सेठ दांहं लिख्यल खुल्यलु खतु)

कहाणी • गोपाल परवानो

सेठ साहिव,

हिन गरीब जी नमस्ते कबूल कंदा जंहिं अक्हां जे घर जो टीह साल नमकु खाधो आहे। सेठ साहिव अक्हां खे याद हंदो त मुंहिजी उभिरि अरडहं साल हुई, जदहिं मां अक्हां जे पिता वटि नोकरीअ लाइ आयो हुयुसि। माउ पीउ गरीब हुआ, का पूंजी मिडियल कोन हुई, न सिंधु में न हिंद में। गरीब हमेशह गरीब रहंदो आहे। माली हालति सुठी न हुआण करे तालीम बि दहें दर्जे खां मथे कोन पढी सघियुसि।

अक्हां जो पिता हिकु गरीब नवाज शखसु हो। मुख मां सदाई माखी भरियल लफज निकिरंदा हुआ। मूं गरीब ते हथु रखी महिर कई। नोकरीअ सबबि घर जो घुल्हो ब दफा जलण लगो। मूं बि पंहिजी महिनत ऐं ईमानदारीअ सां शेवा कई। अक्हां जे स्टोर जो कमु, अक्हांजे घर जो अटो पीहाइणु, गासलेट जी लाइन में ब ब कलाक गरमी सदीअ में बीहणु। मतलब त जंहिं बि कम जो हुकुम थियो, मूं ईमानदारीअ सां पूरो कयो। मुंहिजी अधु जवानी त इऐं निकिरी वेई।

माउ पीअ बि हिक बिऐ पोइतां दोराहें देह हल्या वया जितां को वापस न वरंदो आहे। धणी सुर्ग नसीब करे अक्हां जे पिता खे हूं मूंखे वर्से में अक्हां खे देई वया। जीअं हुक्मरान गुलामनि खे पालींदा आहिनि, अक्हां बि मूंखे प्यार सां पाल्यो। मां अक्हां जी गिला कीन करे रहियो आहियां, पर जेको कुर्बु अक्हां जे पिता मूंखे दिनो, सो मां विसारे कीन सघंदुसि।

अक्हां शुरुअ में त मूंखे प्यार दिनो पर अक्हां जी शादीअ खां पोइ अक्हां जे प्यार में कमी अचण लगी। कुदरती गाल्हि आहे अक्हां जे प्यार जो असुली हकदार अची वयो। अक्हां मुंहिजी नंदियुनि कोताहियुनि

खे वधाए चढाए इएं पेश कंदा हुआ, जणु त को वदो कसूर थी वयो हुजे। अक्हां जे रवेए, अक्हां जे जवान ते अहिडा लफज अचण लगा, जिनि खे दुहिराइणु शान जे खिलाफ आहे। मुंहिजी दिलि रंजीदा थींदी हुई। अक्हां जे पिता जे अहसासनि जिनि मुंहिजे माउ पीअ जे शांत थियण वक्ति असली पीउ वांगुरु हर तरह सां मुंहिजी हमददी कई, मुंहिजी दिलि वरती। दिलि न चाहीदे वि अक्हां जी नोकरी कंदो रहियुसि।

बियो वधीक आसरो ऐं दिलिजाइ मुंहिजी मालकिण यानी अक्हां जी धरम-पत्नीअ जी हमददी हुई। हिकु ब दफो मूखे शादी करण लाइ चयाई, पर मूं पंहिजी मजबूरी, महदूद आमदनी जे सबवि इनकार कयो। मां पराई जाईअ खे दुख्यो रखणु कबूल न कयो। मूं कए भेरा पघार वधाइण लाइ अर्जु वि कयो पर अक्हीं बेरुखो जवाब देई चवंदा रहिया त अकेलो सिरु आहीं, छा कंदे वधीक पैसा ? बाबा रोटी तोखे असां खां मिले थी। दियारी दिण वार ते तोखे कपडा वि मिलनि था, बाकी छा कंदे पैसे जो। खिली गाल्हि खे टारे वया या जाणी वाणी अबोझ बणिजी वया त पैसे खां सवाइ बियो कुझु वि खपे।

मुंहिजी दिलि में अक्हां जे लाइ इजत घटिजी वेई। अक्हां पहिरियों भेरो मूखे चमाट हयूं। समझी न सधियुसि त मूं कहिडो दोहु कयो आहे। अक्हां मूं ते इलजाम लगायो त स्टोर मां वीह रूप्या चोराया आहिन। पर हकीकत इहा हुई त अक्हां जे नंटे पुट राकेश चोराया हुआ ऐ हू बई दींहं अंग्रेजी फिल्म दोसतनि सां दिसण वयो हो। इहो सोचे खामोश रहियुसि त मूखे त सजा मिली ऐं बी सजा राकेश खे मिलंदी। मूं इहो सोचियो त फर्जु निभाए रहियो अहियां। मां कदहिं अक्हां जे पिता सां शिकायत कई त अक्हीं स्टोर मां पैसा चोराए जूआ खेदंदा हुआ।

हिक दफे मूखे मुदे जो बुखार (टाइफाइड) थी पयो ऐं मां झ्यूटीअ ते न अची सधियुसि। अक्हां मूं वटि आया, इहो दिसण लाइ त मां सचुपचु बीमार आहियां या को बहानो करे मोकल करे रहियो हुयुसि। अक्हां भगल कुर्सीअ ते वेही मुंहिजी पेशानीअ ते हथु लाहे दिठो ऐं तपसि

महसूस कई त वाकई मूखे बुखार आहे। अक्हां खट जे हेठां रखियल दवाऊं दिठियूं। हिक बिनि मिन्टनि खां पोइ अक्हां उथी वजण लगा त दवाउनि वास्ते पंहिजी पघार मां पंजाहु रूप्या एडवांस घुर्या। अक्हां वीह रूप्या मूखे देई हल्या वया।

हिक बीमार जी दिलि अक्हां दुखाई। जंहिं हिकु दींहं वि मोकल कोन कई हुई। मूं खामोशीअ सां वीह रूप्या विहाणे हेठां रखी छदिया। मूखे पंहिजी गरीबीअ जो अहसास शिदत सां थियो। मुंहिजी गेर हाजिरी मालकिणि खे महसूस थी। सेठि खां पुछियाई, जंहिं बुघायुसि त मुदे जे बुखार जे करे घर बीमार पयो आहे। मालकिणि चयो त दवा दारूं ऐं चांहिं खीर वगेरह लाइ अकेलो माण्हू कीअं वेंदो हूंदो। हू एतिरो त खुद्दार आहे जो कंहिं पाडे वारे खे वि कीन चवंदो, जेसीताई खांउसि को पुछे न। सेठि खामोश रहियो।

बिए दीहु मालकिण सुबुह जो घर आई। पेशानीअ खे हथु लाहे दिठाय त बुखार कुझु घटि हो। "तूं चइनि पंजनि दीहनि में ऐतिरो कमजोर थी वयो आहीं। कुझु खाधो पीतो वि अथेई।"

केपसूल पयो खावां। भर्सा चांहिं वारे जो दुकान आहे, बू टे दफा चांहिं देई वेंदो आहे। मां चुपि रहियुसि।

हूअ वि समझी वेई। हिकदम पर्सु खोले सव जो नोट मूखे दिनाई। खट जे पाए भर्सा रखियल हिक हिक दवा खणी दिठाय। मां वापस अचां थी, चई हूअ बाहिर निकिरी वेई। मुंहिजी अखियुनि में पाणी अची वयो।

थोरी देर खां पोइ मालकिण वापस आई। हथ में प्लास्टिक जी थेलही हुई, जंहि में कुझु दवाऊं हुयूं ऐं ताजी डबल रोटी वि हुई। दवाऊं कढी मूखे समझाइण लगी। ही मुदे जा केपसूल दींहं में टे दफा हिक हफते ताई खाईदो रहिजाइ। ही बी काम्पलेक्स जो शरबत अथेई दींहं में बू दफा। डबल रोटी जो स्लाइस चांहिं ऐं खीर सां खाइजाइ।

ऐतिरे में होटलवारो छोकरो शीशे जो वदो गिलास खीर सां भरियल खणी आयो। 'उथु ही खीरु पी ऐं हिक बू स्लाइस वि बोडे खाउ।'

मुंहिजी अखियुनि में पाणी तरी आयो। उमिरि में त हूअ मूंखा वदी कोन हुई पर जिंदगीअ में माउ जहिडो प्यारु मिलियो। हिक भेणु जहिडी हमददी मिली।

कुझु दीहनि खां पोइ बुखार टुटी चुको हो, पर बदन में कमजोरी हुई। हिक दीहं वधीक आराम करण खां पोइ मां स्टोर ते वयुसि। कमजोरीअ सबब घणी देर बीही न सधियुसि ऐं सीमेंट जे थल्हे जे कुंड ते वेही रहियुसि।

अची वयो नवाब साहिबु! 'जेकदहिं वीहण जी ताकत न हुई त वु टे दीहं वधीक आराम करे पोइ अधिजो। मूं नओं मुलाजिम रखियो आहे, कमु हले पियो।' सेठ तंज जो तीर हणी मुंहं पासीरो करे वेही रहियो।

पहिरियाई त मूंखे कावडि आई। मां गाल्हि खे वधाइण ऐं बिगाडण जे बजाइ चुप रहियुस ऐं कंहिं पोढे वांगुरु आहिस्ते आहिस्ते हलंदो पंहिजे हिक कमरे वारे घर दांहुं रवानो थियुसि।

वु टे दीहं वधीक आराम करण सां बदन सघारो थियो। हींअर पोरहिए करण लाइ ताकत हुई। स्टोर अजा खुलियो न हो। मां सीमेंट जे फ्लेटफार्म ते वेही रहियुसि। दहनि मिन्टन खां पोइ नओं मुलाजिम बि अची वयो। वीह मिन्ट बिया बि गुजिरी वया पर सेठ कोन आयो ऐं स्टोर बंद रहियो। मूंखे कुझु परेशानी थी।

दह मिन्ट वधीक तरसण खां पोइ मूं नएं मुलाजिम खे सेठ जे घर मोकिल्यो त हू दिसी अचे सभु ठीक त आहे न, जल्दी वापस अची मूंखे बुधाइ। कुझु मिन्टन खां पोइ हू डोडंदो मोटी आयो। डिघा डिघा साह भरीदे चयाई, सेठ खे रात जो दिलि जो दोरो पयो आहे, हींअर अस्पताल में दाखिल आहे। मालकिण बि अस्पताल में आहे।

नएं मुलाजिम खां मूं अस्पताल जो नालो पुछियो। असीं बई अस्पताल रवाना थियासीं। मालकिण पहिरीं मंजिल ते हाल में वेठी हुई। रूमाल सां पंहिजा गोढा उधी रही हुई। असीं संदसि वेझो वजी बीठासीं। कीअं आहे मालिकु, मूं पुछियो।

जवाब में वरी सुदिका भरीदे चयाई, 'अजा खतरे खां बाहिर न

आहे। डाक्टर यारहें बजे ईदो, चकास करे बुधाईदो'।

असीं दाकण जे ओट में भिति खे टेक देई वेही रहियासीं। खबर न आहे कहिडो डाक्टर हो ऐं कंहिं वक्ति आयो। मालकिण सिर्फ एतिरो बुघायो त हींअर खतरे खां बाहिर आहे। मूंखे कुझु तसली थी। दहनि मिन्टन खां पोइ मालिक खे अस्पताल मां मोकल मिली।

मां बिए दीहं सुबुह जो सेठ जे घर संदसि तबियत पुछण लाइ वयुसि। मालकिण बि मौजूद हुई। मालकिण स्टोर जूं चाबियूं मूंखे दीदे चयो, 'स्टोर खोले कमु शुरु कयो। नओं मुलाजिम बि तोसां गदु हूदो।' मां बि हिकु व दफो चकर दियण ईदसि।

असीं काफी दीहं स्टोर हलाईदा रहियासीं। मालकिण बि वु दफा ईदी हुई ऐं शाम जो कैश पाण सां खणी वेंदी हुई।

कुझु दीहनि खां पोइ सेठ स्टोर ते कुझु कलाकन वास्ते अचणु शुरु कयो। ओडे पाडे वारा दुकानदार ऐं स्टोर जा मालिक सेठ जी तबियत पुछण ईदा हुआ। के त सेठ जे कनन में सुसि पुसि बि कंदा हुआ। सेठ जे रवेए मां महसूस कयो त हु कुझु मुंझो मुंझो रहे थो। कदहिं कदहिं त कावडि में अची गुथा लफज बि गाल्हाईदो हो। मूंखे सम्झ में न आयो, शायद बीमारीअ करे तबियत में गुसो भरिजी वयो अथसि। आखिर कहिडो सबबु आहे सेठ जी नाराजगीअ जो ?

हिक दीहनु स्टोर बंद थियण खां अगु सेठ मूंखे सदु करे वेझो घुरायो ऐं कुझु नोट मुंहिजे हथ में रखंदे चयो, ही आहे तुंहिजो हिसाब, सुभाणे खां तुंहिजी छुटी। पंहिजी नोकरीअ जो बियो को बंदोबस्त करि।

मुंहिजे मथां अचानक विजली कडकी। मूं सेठ खे चयो, 'मां टीहन सालन खां अव्हां जी नोकरी करे रहियो आहियां ऐं हिक पल में अव्हां मूंखे कठी रहिया आहियो। मुंहिजो को दोहु ?'

सेठ चयो, 'मूंखे तुंहिजी जरूरत न आहे। बस इहोई जवाब आहे।'।

मां पंहिजे सोच में गुम। स्टोर ता लही सिधो मालकिण वटि वयुसि। खेसि हकीकत बुधाई। हूअ कुञ्चु वक्तु घुप रही। थोरी देर खां पोइ चयाई, हू मर्जीअ जो मालिकु आहे, हुकुम उनजो ई हलंदो। मां वि मजबूर आहियां। मूखे तोसां हमददी आहे।

मां शिकस्त खाधल सिपाही वांगुरु वापस थियुसि। मां इनहीअ सबवि परेशान हुयुसि त सेठ अचानक अहिडो फेसलो विना कंहिं सबब जे करे नथो सघे। आखिर मूखे पाण जहिडे मुलाजिमन खां खबर पेई त सबब छा आहे।

सेठ साहिव। मूखे यकीन आहे त अक्हां कनन जा कचा आहियो। हिक दुकानदार मुंहिजे खिलाफ अक्हां जा कन भरिया त अक्हांजी बीमारीअ जे दौरान मां स्टोर जी केश मां पैसा चोरी कंदो रहियुसि। हिक पाडेवारे स्टोर जे मालिक अहिडो त जलील इलजाम लगायो त मां मालकिण सां फ्री हूंदो हुयुसि ऐं मालकिण वि मू सां गाल्हाईदी हुई।

मां हिन खत जरीए अक्हां जे दिमाग ते छांयल कारन ककरन में को बिजलीअ जो कडकाट कयां। मुंहिजी बीमारीअ जे दौरान मालकिण जेका मुंहिजे मथा हथ रखी कई, दवाऊं वठी दिनियूं, सौ रूपया नकद वि इलाज वास्ते दिनाई, सिर्फ हिक भेण ऐं माउ जे नाते। संदसि हमददीअ मूखे जर खरीद गुलाम बणाए छदियो। जंहिं स्टोर जे मालिक केश चोरी करण जो इलजाम लगायो तंहिं कुञ्चु दीहं अगि में अक्हां जे खिलाफ भडकाइण जी कोशिश कई ऐं पंहिजे स्टोर ते वधीक पघार ते रखण लाइ लालचूं दींदो रहियो, मू खेसि साफ इनकार कयो।

मूखे जेका हकीकत बयान करणी हुई सां मू करे छदी। मां आखिरी वक्त ताई अक्हां जा दिलि खे लगायल तीरन जा छाप सांढे रखिया आहिन। वफादारी ऐं ईमानदारीअ जो दिनलु उजूरो वि विसारे न सघंदुसि। पर दिलि मां वरी वि अक्हां जे लाइ ऐं मालकिण जे लाइ दुआऊं निकरंदयूं रहंदयूं।

मां ही शहर छदे वजी रहियो आहियां। रेल जूं पटडियूं जेसताई वठी हलन। खबर न आहे कहिडी स्टेशन ते लही पवां।

अक्हां जो खिदमतगार
दयाल

गोमी

कहाणी • प्रेमलता बंदनाणी

रात जा 9 लगा हुआ। बाहि ते हथ सेके रहियो होसि। अजु थधि वि पूरे परिवार सां अची देरो जमायो हो। सजो सरीर दकी रहियो हो। भला हिकु थियुसि बुढो बियो अकेलो टियों वरी सीउ जंहिं मुंहिजा हिते डिढर ई ढरा करे छदिया। गोमी वि घवे छदि त लुदां। साई धीउ पुट परणाए लेखा घोखा लाहे आजाद थी वेई हुई। हाणे छो थी मुंहिजी परवाह करे। हली वेई पेकनि में।

चालीह साल अगु इहा ई गोमी घर खां बाहिर न निकिरंदी हुई। अजु उन खे वि जमाने बदलाए छदियो।

हथ सेकीदे सेकीदे जवानीअ जा जलवा यादि अचण लगुमि। माजीअ जे महिराण में टुबियू हणण लगुसि। गोमी अंसाजे पाडेसिरी मुंशीअ जी धीअ हुई। पैसे में पूरा सारा इजतदार माणू हुआ। गोमी वि सन्हिडी, सुहिणी, सुडोल जणु जापानी गुदी हुई। मां उन वक्ति मैट्रिक में पढंदो होसि। शाम थिए त मां माडीअ जी दरीअ वटि पढाई जे बहाने वजी विहंदो होसि ऐं गोमी वि पट ते आडुरि सां लीका पाए रांदि कंदी हुई। रांदि में दाढी तेज ऐं चालाक हूंदी हुई। साहेडियुनि खे चवे, "दिसो मू झटि घरु ठाहे वरतो।" मथां वरी साहेडियूं मजाक में चवंसि हाणे सिर्फ घोट जी जरूरत अथेई। मां मथे बुधां त मुंहिजे तन बदन में गरमीअ जी लहर उथे। मन में वीचार कयुसि त बेली शादी कबी त गोमीअ सां।

हाणे हालु ओरियां त कंहिं सां ओरियां। अगु त लजुं हूंदयूं हुयूं। अमा बाबा खे कीअं चवां त गोमीअ खे ई पंहिजी नूहूं ठाहियो।

आखिर इमतिहान वि दिनुमि। वेकेशन में अमा बाबा ऐं मां कराची घुमण वयासीं। मन्होडे ते स्टीमर ते वेठासीं त बाबे अमड खे चयो, "परणाइ पुटु त वरी कुवांर खे हिते वठी अचिजांइ। हिति मुंहिजे दोस्त मोहन जी धीअ वेठी आहे, अगु पोइ मडण था हलूसि।" अमा वि 'हा' कई। मुंहिजुं त वू वि वयूं त छह वि वयूं, मन मुंझी वयो। बेली अमा खे वि न बुधाईदुसि त पोइ ढोर वांगुरु बुधिजी वेंदुसि।

रात थी बाबो त वजी सुम्हियो पर मूखे त निंड ई न पई अचे।

अमा इहो सभु ताणे वेई । रात जा बारहां लगा अमा उथी अची भर में वेठमि । चवण लगुमि "पुट्ट ! ठीक त आहीं न, अजा ताई जागीं पयो ?" पहिरीं त गाल्हि खे लिकाइण जी कोशिश कयमि पर अमा जे जोर भरण ते खेसि पंहिजे दिल जो हालु कयुमि । अमा बि मूखे आथतु देई सुम्हण लाइ हिदायत करे हली वेई ।

सुबूह थियो त अमा बाबा पाण में सुसि पुसि करण लगा ऐं मां बि चालाकीअ सां कन दींदो रहियुसि । मोटी अचण ते मुंहिजी शादी गोमीअ सां कराई वेई । बस जवानीअ जे जोश में छा छा इश्क कया, गोमी घोर घोरां परई वेदी हुई । एतिरे कदुर जो मुंहिजे पेरनि जी आहट बुधंदेई पंहिजे कमरे में हली वेदी हुई ऐं मां बि आहिस्ते आहिस्ते वजी भाकी पाईदो होसि ।

बिनि सालनि बैदि बबलू जाओ इन विच में बाबे जी बदली कराचीअ थी वेई ऐं मूखे बि नोकरी मिली वेई । गोमी पेकनि में वजण लाइ बि कीबाईदी हुई । नोकरीअ जा अठ कलाक बि खबर नाहे मूं खां सवाइ कीअं कढंदी हुई । बिन्ही जो पाण में अती मोहु ऐं प्यारु हुयो ।

वरी बिनि सालनि खां पोइ बबली जाई । उन भरे गोमी दाढी बीमार थी वेई । मां त मुंझी वयुसि । किथे बि दिल न पेई लगुमि । तन में तार हुयमि साफ गोमीअ जी । आखिर गोमी बि मौत जे बिस्तरे तां उथी । जणु त हूअ मौत सां जंग जोटे मुंहिजे लाइ ई आई हुई । उन खे सरहो दिसी मां बि गद गद थियण लगुसि । गोमी बि गले में बांहू विझी चवण लगी, "सचु पुछो त तव्हां लाइ मौत सां बि टकर खाधो आहे पाण खां जुदा तव्हां खे करण नथी चाहियां ।"

बई बार वदा थिया उन्हनि जी शादियूं कयूं । पोट्रो बि जाओ । एतिरो वक्तु घर में रोनक लगी पेई हुई । पोट्रो जदहिं "बाबा बाबा" करे चुंबिडंदो होमि त ठरी पवंदो होसि । बस पुट्ट जी बदली थी ऐं हू बार वठी हली वयो । गोमीअ खे बि अहिडी हवा लगी जो पंहिजो मनु बहलाइण लाइ हली वई पेके । वाह जौ ही सियारो हो जंहिं मुंहिजे सीने मां थे सीसराट कढिया । बाहि बि उझामी ऐं मां बि वजी पलंग ते लेटियुसि ।

अखि खुली दरवाजे जी ठक ठक ते अखियूं महिटे वजी दरु खोलियुमि दिसां त साम्हूं गोमी बीठी आहे । खेसि दिसी चुयुमि, "अडी, सचु पचु आई आहीं या सपनो थो दिसां ?"

गोमीअ बि चई दिनुमि त, "तव्हां बिना किथे थो चैन अचेमि ।" बिन्ही खिलंदे खिलंदे चांहि पीती ।

संक्रमण ऐं ल्यूकेमिया

यूनाईटेड किंगडम में ल्यूकेमिया (रतु जो कैंसर) ते हिकु वदा सर्वे कयो वयो आहे । यूनाईटेड किंगडम चाइल्डहुड कैंसर स्टडी पारां कयल हिन सर्वे में 15 सालन में 11,000 बारन ते नजर रखी वेई । सर्वे मुताबिक जेके बार झूलाघर जहिडी जगहि ते बियन बारन सां गदु रहन था उन्हन खे ल्यूकेमिया जो खतरो दाढो घटि थी वजे थो ।

जदहिं बार झूलाघर जहिडी जगहि ते वजन था ऐं हुते बियन बारन सां मेल मुलाकात थिए थी त उन्हन जो नंढी उमिरि खां ई तमाम किस्मन जे संक्रमण सां वास्तो थिए थो । इन सां नंढपिण खां ई बारन में प्रतिरोध क्षमता वधे थी । वदी उमिरि में अहिडे माणहुन में उन संक्रमण जे खिलाफ सुठे नमूने सां लडण जी ताकत अचे थी ।

ल्यूकेमिया हिक किस्म जो रतु कैंसर आहे । इनमें खून जूं अछूं रतु कोशिकाऊं वदी तादाद में वधण लगंद्यू आहिन । इहे कोशिकाऊं असांजे शरीर में प्रतिरक्षा तंत्र जो हिकु खास हिंसो आहिन ।

हीउ सर्वे आहे यूनाईटेड किंगडम जो जिते थी सघे थो बारन खे घर खां बाहिर घटि कढंदा हुजन । हिन मामले में असांजे देश जी हालत बेहतर आहे । हिति बारु जमंदो त घर जो हरको भाती हुनखे खणी घुमाईदो, नचाईदा ऐं टपाईदो । घर जो को भाती बार खे खणी घर खां बाहिर वेदो त ओडे पाडे वारा नंढा वदा सभु बार खे हंज में खणंदा, गिटन खे हथु लाईदा, चुम्यूं दींदा । अहिडे माहोल में बारन जी प्रतिरोध क्षमता नंढपिण खां वधे थी ।

पर ओलह जे मुल्कन जो कुझु असर हिते बि थियण लगो आहे । बारन खे संक्रमण खां बचाइण लाइ हद खां वधीक साफ सफरई जो ख्याल खां बार खे सभिनी खां अलगु थलगु रखण जी भावना वधी रही आहे । इन जे पुट्यां सोच आहे त बार संक्रमण खां बचंदा । लेकिन इन सां बारन खे फरइदो घटि ऐं नुकसान वधीक आहे ।

मोकल

• कमल प्यासी

चोधर चह चह हलचल आहे,
बारनि खे अजु मोकल आहे।

नचनि टपनि केदो खुश आहिन,
जेदनि सां गदु रांदि रचाइन,
मासूमन जी महफिल आहे,
बारनि खे अजु मोकल आहे।

बार देश जी दौलत आहिन,
बालक घर जी रोनक आहिन,
उमिरि संदनि हीअ चंचल आहे,
बारनि खे अजु मोकल आहे।

नंढिडा आहिन, वदडा थींदा,
अडबंग आखिर रंग मटींदा,
हीअ वहीअ जी खेचल आहे,
बारनि खे अजु मोकल आहे।

सदा सदोरा दाहा बार,
पढी थियनि दाढा होशियार,
तिनि में आशा हर पल आहे,
बारनि खे अजु मोकल आहे।

तकिया कलाम

• नारायण बुधराणी 'साहिल'

तकिया कलाम उर्दू बोलीअ जो लफजु आहे, जंहींजो मतलब आहे त घणन माणहुन जी आदत हूंदी आहे त हर गाल्हि बोलि कंदे, सागियो लफजु दुहराइणु ऐं रट लगाइणु।

मनोविज्ञानी, ज्ञाणू माहिर विद्वानन जो इहो रायो आहे त तकिया कलाम चवण/दुहराइण वारे शख्स खे का वि सुधि कोन रहंदी आहे त हू आदत विचां पंहींजो चूंडियल जुमलो या लफजु बार बार दुहराए रहियो आहे, लेकिन बुधण वारो शख्स थोरो ई ध्यानु दींदो त हुन खे इहा ज्ञाण जल्दी/उमालक पइजी वजे थी त अगिलो शख्स तकिया कलाम जो सहारो वठे थो।

शख्सु पढियल हुजे या अण पढियलु, मर्द हुजे या औरत, बार हुजे या बुढो, तकिया कलाम जी आदत कंहींखे वि सवलाईअ सां पइजी वेन्दी आहे ऐं पोइ हू तकिया कलाम जो गुलाम थी पवंदो आहे। इन आदत पवण खां पाइ इनसान खे छोटिकारो मिलणु मुश्किल थी पवंदो आहे। घणी कोशिश करण जे बावजूद पिणि तकिया कलाम जी शुरुआत थी ई वेन्दसि।

जिअं खोघिरा हणण वारे शख्स खे निंङ् में पंहींजन खोंघिरन हणण जी आदत जी ज्ञाण कोन हूंदी आहे ऐं बियो कोई शख्सु हुनखे इहा ज्ञाण दींदो त हू एतबार वि कोन कंदो। अहिडे तरह तकिया कलाम चवण वारे खे जेकद्रुहिं बुधण वारो चेडाईदे संदसि आदत वारो तकिया कलाम खेसि बुधाए चिताईदो त वि हू उहा गाल्हि कोन मर्जीदो या समझंदो। पर जे समझी वि वयो त पोइ अणज्जाणाईअ में वरी अजखुद आदत मूजिवि वंहिवार कंदो यानी सागियो तकिया कलाम बार बार दुहराईदो वेन्दो।

तकिया कलाम खे विद्वान 'वाणी विश्राम' वि चवंदा आहिन। गाल्हि बोलि कंदे साही पटण जे बहाने हू तकिया कलाम जो सहारो वठी अगिते गाल्हि खे वधाईदा आहिन। तकिया कलाम घणन ई किस्मन जा

थींदा आहिन जिअं त 'सवाल उथे ई न थो', 'सम्झुइ कीन न', 'कोई फर्कु न थो पवे', 'मतलब त', 'यार बुधु त', 'कुझु बि न थींदो' या 'बिन्दास' वगेरह।

धर्मी ख्यालन वारो शख्स मिलण सां ई 'जय श्री कृष्ण' या 'राधे राधे' हर घडी ऊच विच में दुहराईदो आहे त के शख्स वरी 'ईमानदरीअ सां', 'गुड वेरी गुड', 'भली थी पवंदी', 'इहो त मां अगु ई चयो हो', 'मुंहिजी त केरु बुधे ई कोन थो', 'जंहीं में अलहु राजी' या 'साई तोखे नेकी दे' हर घडी दुहराए, पंहींजे पंहींजे तकिया कलाम जो मुजाहिरो कंदा आहिन।

फिल्मुन में हास्य रस पैदा करण वास्ते अदाकार तकिया कलाम जो सहारो वटंदा आहिन। जिअं त 'कोई शक'। हर घडी आदाकार खां 'कोई शक' चवाराईदा आहिन ऐं दर्शकन खे खिलाइण जी कोशिश में कामयाब वेन्दा आहिन। नतीजे तोर दर्शक फिल्म पूरी थियण बैदि, 'कोई शक' 'कोई शक' दुहराए हिक ब्रिए खे अखि जा इशारा करे खुश कंदा नजर ईन्दा आहिन ऐं पोइ इहे उन 'कोई शक' तकिया कलाम जा गुलाम थी पवंदा आहिन।

उमेथ त ही लेखु पढंदे तव्हांखे तव्हांजे दोस्तन जा के खास तकिया कलाम यादि अची वजन, पर इहो थी सघे थो त तव्हांखे पंहींजे तकिया कलाम जी खुदि तव्हांखे ई खबर न हुजे।

तकिया कलाम कंहीं खास माण्हूअ जी हिक निशानी पिणि आहे। ऐं बुधंदड हुन खे इन निशानीअ या तकिया कलाम मां हिकदम सुजाणे वटंदो आहे, पोइ भलि मुंहु ब्रिए पासे करे गाल्हाईदो हुजे। तकिया कलाम जो सभिनी बोलियुनि में वाहिपो आहे, इनकरे हरुभरु खराब नुक्त निगाह सां खणी नथो लेख्यो वजे पर तंहीं हूंदे बि इहा आदत सुठी बि कोन्हे। अलबत, नए सिर इहा आदत न पवे, उन लाइ सावधान ऐं होशियार रहिजे त बहतर।

हिक अंक में शामिल कुझु रचनाऊं हिन्दवासी, हिन्दू, रचना, सिंधु मशाल ऐं अदबी चमन पत्र पत्रीकाउनि मां खंयल आहिन ऐं कुझु रचनाऊं लेखकन जे किताबन मां खंयल आहिन। विख परिवार इन लाइ पत्र पत्रीकाउनि ऐं लेखकन जो थोराइतो आहे।

पापा

• खीमन यू, मूलाणी

सिंधी न थो गाल्हाई पापा ?

मूंसां छो थो पाई पापा ?

सिंधी न ज़ाणा ज़डुहिं बुधनि था,

मूंते देसी ब्रार खिलनि था,

धारियन जे साम्हूं छो नाहकु,

मुंहिजो कंधु झुकाई पापा ?

सिंधी न थो गाल्हाई पापा ?

कू कू बोले कोयल कारी,

कांव न कां कां कडुहिं विसारी,

मोरु सुंदर मां, मूंसां बोली,

छा जे करे छडाई पापा ?

सिंधी न थो गाल्हाई पापा ?

बोमल गुजरातीअ में ग्रायो,

राज तमिल में भीतु बुधावो,

मूंसे भीतु कलाम सिंधीअ में,

कडुहिं बि कोन बुधाई पापा ?

सिंधी न थो गाल्हाई पापा ?

घर में बोले धारी बोली,

सहंदुसि कंहिजी कीन ठठोली,

मूंसां मुंहिजो महान वसो,

छो थो इपुं छडाई पापा ?

सिंधी न थो गाल्हाई पापा ?

